

Faint, illegible text, likely bleed-through from the reverse side of the page.



Faint, illegible text, likely bleed-through from the reverse side of the page.



SAN FRANGISK
QUDDIEM IS-SWAR
TA' GERUSALEM

I--Sittax-il Sena.

Mejju — Awissu 1970

Ghadd 2

"Super Muros Tuos Jerusalem, Constitui Custodes"

LEHEN
L-ART IMQADDSA

QARI
LI JOHROĠ KULL ERBA' XHUR
MILL-KUMMISSARJAT TAL-QABAR TA' KRISTU
F'MALTA

Mitbugħ għand "Giov. Muscat & Co. Ltd." — Valletta.


LEHEN L-ART IMQADDSA

QARI

MAHRUG MILL-KUMMISSARJAT

TAL-QABAR TA' KRISTU

F'MALTA



Is-Sittax-il Sena.

Mejju — Awissu 1970

Għadd 2

X'FIH DAN IL-GHADD

Ġesù Qam Rebbieh Minn Bejn L-Imwiet (Id-Direzzjoni)	33
Kummissarju Ġdid tal-Qabar ta' Kristu f'Malta	34
Enċiklika Fuq l-Art Imqadssa	35
Is-Santwarju ta' San Ġwann Battista (P. Mikiel Catania, O.F.M.) ...	42
Il-Papiet u l-Art Imqadssa	48
L-Iben Prodigu: X'kont Nagħmel Jien? (P. N. Ellul-Vincenti, O.F.M.) ...	50
Sara (Ir-Raħeb)	53
Marija . . . U Int (P. Gwido Schembri, O.F.M.)	56
It-Tragedja ta' Masada (Luretu Cutajar)	60

Direzzjoni: W. R. P. Mikiel Catania, O.F.M., Viċi-Kummissarju tat-Terra Santa
Amministrazzjoni: R. P. Valentin Cardona, O.F.M., Kummissarju.
Kummisserija tat-Terra Santa, Kunvent ta' Ġiezu, il-Belt.

GESU' QAM REBBIEH MINN BEJN L-IMWIET

Tfittxux qalb l-umiljazzjoni ta' qabar il-glorja tal-bniedem. Fittxuha band'oħra, fittxuha fejn tridu: u fil-għerf li bih Alla żejnu, u fis-setgħa u l-qawwa li Alla ried jagħtih, u fil-kobor li hu jfittex jikseb qalb il-vanità u t-tlellix ta' dinja li ma tagħrafx is-sbuħija ta' l-ispirtu; imma le la tfittxux il-glorja tal-bniedem qalb il-fdal ta' ġisem li kien, imma li issa qed jisfaxxa ruħu taħt ftit trab, biex minnu titwettaq dik il-kiefra kundanna mogħtija minn Alla ġewwa l-ġenna ta' l-art: "Trab int u trab terġa' ssir".

Ukoll jekk fuq dan il-qabar jinsab imtella l-isbaħ fost il-monumenti, jekk fuqu l-ġenju u l-arti marru skolpew l-ikbar kapolavuri, jekk għorrief u letterati waslu jħażžu l-isbaħ skrizzjoni b'tifhir li jqawwik u jqanqlek, temminx: huwa tlettix li jqarraq, huwa tlettix li jagħmel aktar reali u glorjuż ir-rebħ tal-mewt fuq l-egojiżmu kburi tax-xejn tal-bniedem.

Qabar wiehed biss, għax imħabbar li kellu jkun glorjuż — "U jkun glorjuż il-qabar tiegħu" (Iżaj. XI, 10), ikisser u jfarrak dan ir-rebħ tal-mewt. U fejn fil-qabar tintemm il-glorja tal-bniedem, hemm tibda l-glorja ta' Alla. Il-mewt ma għamlitx fi trab il-ġisem ta' Ġesù Msallab fuq salib bejn żewġ haħlelin, Ġesù deher bħala vittma mirbuħa. Ma qatax it-tkasbir, ma ntemmx it-tgħajjir; l-umiljazzjoni kienet mill-aqwa; kollox kien jagħtik x'tifhem li l-egħdewwa ta' Kristu kienu haġġu għal kollox rebbieħa, għax il-mewt kienet xejnet dak il-Ġisem li minnu kellha titnissel il-ħajja.

Imma llum liema bidla! Il-qawwa tad-Divinità tidher fil-kobor glorjuż tagħha.

Ġesù qam minn bejn l-imwiet. Għalxejn l-egħdewwa ssiġillaw il-qabar tiegħu bis-siġilli imperjali u poġġew għases li kellhom bil-qawwa ta' l-armi jbegħdu lil dawk li jkollhom il-kuraġġ jersqu biex jisirquh, għax b'rieda u qawwa misterjuża jitqanqal il-blat tal-Kalvarju, biex minn dak il-qabar joħroġ rebbieħ il-Ġisem glorjuż ta' Ġesù.

Qam minn bejn l-imwiet. Anġlu liebes l-ilbies abjad niżel mis-sema, neħħa l-blata li biha kien magħluq il-qabar, u lin-nisa li marru bil-balzmu u l-fwejjah biex jidilku l-ġisem ta' Ġesù mar qal: "Qed tfittxu lil Ġesù ta' Nazaret; qam, mhuiwix hawn!"

Ġesù qam minn bejn l-imwiet. Għalxejn is-Sinedriju fittex li jixtri lill-għas-siesa biex iġhidu li l-ġisem ta' Ġesù ġie misruq, għax lil kull min resaq biex jara l-verità ma gietx mogħtija twegħiba oħra jekk mhux il-kliem li bih l-anġlu fittex li jqawwi qalb in-nisa u l-appostli: "Qed tfittxu lil Ġesù ta' Nazaret; qam, mhuiwix hawn".

Ġesù qam minn bejn l-imwiet, tħabbirna Ommna l-Knisja Mqaddsa u bil-għana ferrieħi tagħha u bid-daqq tal-qniepen, u bit-tiżjin ta' lbiesha. U bir-raġun kollu; għax l-ben t'Alla, bil-qawwa tiegħu fuq il-mewt, imur ipoġ-

għilna quddiem għajnejna miraklu u eżempju ħaj biex nistgħu nittamaw. Il-qawmien ta' Ġesù minn bejn l-imwiet fl-għajnejn tagħna ta' nsara huwa prova l-aktar qawwija tad-divinità ta' Kristu. "Li kieku Kristu ma qamx minn bejn l-imwiet — ighidilna l-Appostlu Missierna — ta' xejn kienet tkun il-predikazzjoni tagħna; ta' xejn kienet tkun il-fidi tagħkom (I Cor. XV, 14) — Eżempju ta' tama: aħna wkoll għad inqumu rebbieħa mill-qabar biex ngħixu ħajja ta' glorja. Kristu mhux għalxejn miet, mhux għalxejn rebaħ lill-mewt, mhux għalxejn deher imzejjen bil-glorja fil-jum tal-qawmien glorjuż tiegħu.

ID-DIREZZJONI.

KUMMISSARJU GDID TAL-QABAR TA' KRISTU F'MALTA

Nieħdu pjaċir inhabbrulkom li bhala Kummissarju tal-Qabar ta' Kristu għal Malta gie maħtur il-W.R.P. Valentin Cardona, O.F.M., li s'issa kien Viċi-Kummissarju. Patri Valentin twieled Hal Balzan daqs sebghin sena ilu, u dahal kmieni fl-Ordni Frangiskan meta kien għad għandu hmistax-il sena. Għamel l-istudji tiegħu letterarji fil-kunvent tagħna tar-Rabat; wara telaq lejn l-Italja biex ikompli l-istudji tiegħu filosofici u teologiċi fil-kunvent ta' Siena fit-Toscana, fejn gie ordnat saċerdot fis-26 ta' Awissu 1923.

Wara li gie hawn Malta u ta bidu għax-xogħol tiegħu saċerdotali fil-kunventi tagħna, telaq għall-missjoni ta' l-Art Imqaddsa fejn gie magħżul bhala Kappillan tal-Maltin fil-Parroċċa ta' Budaq. Għal sitt snin kien Kappillan fil-Knisja ta' San Ġuzepp tal-Kajr, fl-Egittu, u wara għamel żmien bhala Kappillan f'Meadi. Minn hawn gie trasferit f'Ibramija, Lixandra. Hadda l-missjoni ta' l-Egittu fl-1954 biex jiġi Malta u jgħin fix-xogħol tal-Kummissarja ta' l-Art Imqaddsa ta' Malta.

Nahseb li ftit huma fost il-Maltin u l-Għawdxin li ma jafux lil dan il-Patri twajjeb jiġġerra minn ġimgha għal ġimgha fil-Parroċċi tagħna biex jagħmel il-prietka ta' l-Art Imqaddsa, iqassam ir-rivista "Lehen l-Art Imqaddsa", li tagħha huwa amministratur, u jiġbor il-ghotja ċkejkna tagħna l-Maltin li trid hija wkoll tilhaq il-ghan tagħha fil-harsien tas-Santwarji tal-Fidwa tagħna u fit-thaddim ta' tant opri karitatevoli u soċjali mmexxija b'tant generożità mill-Missjoni ta' l-Art Imqaddsa.

Minn qiegh qalbna rridu nifirħu lil Patri Valentin, filwaqt li nix-tiequlu għomor twil u sahha biex jista' jtemm b'għieh u mħabba l-missjoni għdida f'idejh fdata b'tant fiduċja mis-Superjuri tiegħu.

ENCIKLIKA FUQ L-ART IMQADDSA

(Jaqbad mal-ghadd ta' Jannar - Marzu, p. 2)

II. — IL-FRANĠISKANI F'NAZARET

Ghax huwa sewwasew f'Nazaret li wiehed jaghraf it-tifsir tal-qaghda tal-Patrijiet Minuri fl-Art Imqaddsa. Ghalkemm is-Santwarju ta' Nazaret ma waqax f'idejn il-Frangiskani sa mill-bidunett, nafu li kien wiehed mis-Santwarji li l-Frangiskani kienu jzuru fil-pellegrinagġi taghhom, ghax kien il-post fejn il-Verb Etern sar Bniedem. F'dawk iż-żmenijiet il-patrijiet kien ghad m'ghandhomx kunvent fejn jghammru. Il-qaghda taghhom xejn u wisq stabili tibda fis-seklu sittax, meta gie lilhom moghti l-permess li jibnu knisja u dar okejka. Imma kien ghal ftit żmien. Fis-sena 1620 dahlu f'Nazaret ghal kollox, bil-hila tal-Kustodju Patri Tumas Obicini minn Novara, li xtara l-post u baghat xi religjużi joqghodu hemm. Malajr il-patrijiet bdew ix-xoghol taghhom, jiffunzjonaw fil-knisja u jahsbu ghas-salvazzjoni ta' l-erwieh. Issa l-Kustodja kabbret il-ghan tax-xoghlijiet taghha: il-kisba ta' wiehed mis-santwarji ewlenin ta' l-Art Imqaddsa. Kienet grajja glorjuża, li fethet it-triq biex ikun hemm aktar ghaqda u żvilupp mas-santwarji l-oħra, ftit jew xejn importanti, tal-Galilea, bhalma kienu dawk ta' Yaffja, Seforis, Najm, Kana, it-Tabor, Tiberijade, Tabqgha, Kafarnahum u oħrajn.

Ukoll wara din is-sistemazzjoni definittiva tal-Frangiskani, il-hidma fis-Santwarju ta' Nazaret ma mxietx dejjem fil-paci, ghax matul is-sekli

XVII u XVIII mhux darba u tnejn ir-religjużi kellhom jaharbu, ghax gew ippersegwitati, iccarcar id-demmm, u djarhom gew misruqa, mahruqa u mhollija herba. Imma Nazaret ma gietx abbandunata, Insibu li f'certu żmien, biex il-qaghda taghhom tkun aktar fiz-żgur, is-Superjuri tal-Patrijiet gew magħzula mill-awtoritajiet civili bhala rappreżentanti taghhom f'Nazaret u fl-inhawi ta' madwarha.

M'ghandniex xi nghidu li meta fis-seklu XIX il-qaghda politika tjiebet, kemm is-Santwarju u kemm il-patrijiet ta' Nazaret hadu r-ruh u setghu jahdmu b'aktar helsien; minn Nazaret xterdet mal-Galilea kollha sal-jiem tal-lum xejra ta' hajja katolika. F'Nazaret insibu magħbura kull xorta ta' hidma Frangiskana fl-Art Imqaddsa.

IL-HARSIEN U L-IŻVILUPP TAS-SANTWARJU

Kif il-Frangiskani kisbu l-post, bnew knisja gdida li giet imbierka fl-1632; biz-żmien din iggarrafet u minflokha nbniyet oħra li giet miftuha fl-1730; din giet imkabbra hafna fl-1877. Ix-xewqa tal-Patrijiet kienet izda ghadha ma gietx maqtugħa: huma riedu jibnu Bazilika vera fuq il-post fejn twettqet l-akbar grajja tas-salvazzjoni tagħna — l-Inkarnazzjoni tal-Verb magħmul Bniedem, Ghalhekk kif intemmet l-ewwel gwerra dinjija, inthaseb biex isir xi haġa. Meta fl-1924 il-Papa Piju XI gie mgharraf b'din l-aħbar, "wera l-ghoġba kbira ta' qalbu u

ghamel hila lil min kien se jibda dan ix-xoghol”.

Ghaddeu tletin sena ohra qabel ma fis-sena 1954, l-ewwel centinarju tal-proklamazzjoni tad-domma tat-Tnissil bla Tebgha ta' Marija SS.ma deher li l-holma kienet waslet biex titwettagh. Ghal darb'ohra nqalghu diffikultajiet godda: fl-1959 inghata bidu ghax-xoghol fuq disinn maghmul mill-perit Giovanni Muzio u

il-darba 'ma jghinx biex jinzamm haj l-ispirtu ta' talb u ta' tjieba. u dan bi nhar u bil-lejl, kif jitlob cerimonjal miktub ghal tapposta ghal Nazaret mill-Kustodju Patri Tumas Obicini. Niehu pjaeir infakkarkom kif fil-pellegrinagg tieghu ta' l-1964 il-Papa Pawlu VI xandar messagg, sewwasew minn Nazaret, messagg ta' spiritwalita liema bhalha, li juri kif ahna mill-hajja qad-



Dehra ta' Nazaret qabel ma nbriet il-Bazilika.

llum, wara ghaxar snin, stajna nasistju ghall-konsagrazzjoni ta' dan il-Tempju tassew kbir u sabih.

L-ISPIRITWALITA' LI QED TIXXANDAR MINN DAN IS-SANTWARJU

Il-gebel li bih jinbnew is-Santwarju m'ghandu l-ebda tifsir ghat-tjieba u d-devozzjoni nisranija, kemm-

disa tal-Familja ta' Nazaret nistghu niehdu tliet taghlimiet: ta' skiet, ta' hajja familjari u ta' xoghol, taghlimiet dawn li johorqu minn dik l-ispiritwalita li tpoqgielna quddiem ghajnejna Nazaret, li tistedinma sabiex nilbsu hajja tassew interjuri fix-xoghol u fl-ghemil taghna.

U mal-qima tas-Santwarju nghanqdet f'Nazaret sa mill-bidu l-ghajnu-

ra tal-Pellegrini. Il-pellegrin Verniero li kiteb fis-sena 1635 ighid li fl-istess kunvent tal-patrijiet sab bhal speċi ta' lukanda zghira. Fl-1800 gie mibni ospizju gdid; dejjem imkabbar u mtejjeb gie mibni mill-gdid fl-1897; illum dan l-ospizju hu maghruf mill-pellegrini kollha bl-isem gdid ta' *Casa Nova*.

F'Nazaret ma setghetx tonqos is-sejha missjunarja ta' l-Art Imqaddsa. Nazaret hija centru ta' hidma pastorali u parrokkjali. Din il-hidma, mibdija fis-seklu XVII kibret bil-bosta minhabba c-cirkustanzi favorevoli tas-seklu li ghadda. Illum insibu hafna fondazzjonijiet ta' komunitajiet kattoliċi tassew numeru-zi, biex ma nsemmux il-hafna parroċċi ta' rit Latin fl-inhawi ta' Nazaret, bhal ma nghidu dik ta' Yaffa, Muzejdel, Kana, Tiberijade, Safed, u ohrajn.

Mal-hidma ghall-erwieh, ukoll jekk ta' riti ohra u b'rispett tassew kbir lejhom, insibu xeghol iehor mixtieq mill-Knisja, li huwa l-ghaqda ta' l-ahwa mifrudin, speċjalment tal-Griegi. Insibu wkoll f'Nazaret hidma kbira soċjali li nbdiyet sa mill-ewwel enin tad-dahla tal-Patrijiet Frangiskani fis-Santwarju. Fl-*Istatuta Pro Terra Sancta*, maghmula fil-Kapitlu Ġenerali ta' Toledo fl-1645 hemm mahsub ghall-skola ta' tfal ukoll ghall-belt ta' Nazaret; din l-iskola ghadha hajja sal-lum u tigbor fiha l-biċċa l-kbira taz-zaghzagh. Dan l-ispirtu ta' lejaltà lejn il-Missjoni ta' l-Art Imqaddsa gie kkonfermat fl-okkazjoni tal-konsagrazzjoni tal-Bażilika ta' l-Annunzjaz-zjoni, ghax l-Eminenza Tieghu l-Kardinal Garrone fl-istess jum tal-konsagrazzjoni poġġa l-ewwel gebla ta' dar ghax-xjuh fuq il-gholja fejn

hemm is-Santwarju tal-Madonna tal-Biza'. U ma ninsewx insemmu kif f'Nazaret gew imwaqqfa skejjel ta' tagħlim speċjalizzat għall-Istudju ta' l-Arkeologija Biblika u Paleokristjana, qasam għammiel ta' tfit-tix, kif jixhdu l-hafna pubblikazzjo-nijiet maghmula mill-Professuri tagħna ta' l-Istudju Bibliku tal-kun-vent tal-Flagellazzjoni.

Bhalma wiehed jista' jara l-inaw-gurazzjoni solenni tal-Bażilika ta' l-Annunzjaz-zjoni ma kenitx xi fun-zjoni sempliċi ta' għeluq ta' grajja mehuda għaliha wehedha fost tant xoghol iehor tal-Kustodja; imma gebla gdida fil-bini spiritwali li ghandu l-eghrug tieghu fi tradizzjo-ni ta' sekli ta' l-Art Imqaddsa Fran-giskana.

U billi t-tiffir ta' l-imghoddi jkol-lu tifsir biss jekk jaghti tagħlima liż-żmien li gej nixtieq inkellimkom biex infehemkom it-tifsir li ghandu jkollha l-Art Imqaddsa illum għali-na l-Frangiskani.

* * *

III. — L-GHAN TA' L-ART IMQADDSA GĦALL- FRANĠISKANI TAL-LUM


Dan il-ghan huwa mfiesser wisq tajjeb bi kliem mejjus mill-Kosti-tuzzjonijiet, li gew pubblikati bha-la prova fi Frar ta' din is-sena: "Barra minn dan din il-Kustodja ta' l-Art Imqaddsa tkompli zzejjen b'ghana spiritwali s-sejha missjunar-ja ta' l-Ordni. Meta hija xxerred id-devozzjoni lejn il-Verb magħmul Bniedem, hija tkun qed thabbar il-misteri tal-hajja, passjoni, mewt u qawmien mill-imwiet ta' Kristu; tagħti xhieda ta' hajja Frangiskana, u tghin il-hidma ekumenika tal-Knisja. Barra minn dan l-Ordni tagħna thares l-Artijiet Imqaddsa

tal-Fidwa biex tghin lill-fidili. Tiċ-
 ċelebra l-liturgija mqaddsa f'dawk
 il-postijiet u f'hafna pajjiżi ohra
 tal-Lvant Qarib, taħdem biex tghin
 lill-fidili u lill-pellegrini, tassisti bl-
 ghajnuna tagħha lill-insara tar-riti
 Orjentali, tfitte li tqarreb l-ghaq-
 da shiha tal-knejjes mifruda, u
 twiežen lil dawk li qegħdin ifittxu
 t-triq li tista' twassalhom għand
 Kristu" (Ara KK. GG. Nru. 74).

Qabel kollox il-Kustodja ta' l-Art
 Imqaddsa trid thares fl-Ordni il-

U dan li qegħdin ngħidu għall-mis-
 sjunarji ta' l-Art Imqaddsa, irridu
 ngħiduh għall-Ordni kollu.

L-Ordni għandu f'idejh il-harsien
 ta' l-Art Imqaddsa; dan għandu
 jfakkarna fit-tjieba lejn il-Verb
 magħmul Bniedem, devozzjoni din
 li giet fdata f'idejna mill-Qdusija
 Tieghu l-Papa Piju VI f'diskors li
 għamel fil-Kapitlu Ġenerali, meta
 qal: "Uljed San Franġisk, uru biċ-
 ċar lill-għedewwa tal-Knisja li jix-
 luha li poġġiet l-interessi tagħha fi



II-Bażilka ta' Nazaret.

valuri spiritwali tagħha. L-istess
 Kostituzzjonijiet igħidu li "il-Pat-
 rijiet ta' l-Ordni, li jmorru jaħdmu
 fil-Kustodja ta' l-Art Imqaddsa,
 għandhom ikunu konvinti li l-Arti-
 jiet Imqaddsa jghinu tassew biex
 wiehed iqawwi s-sejha tiegħu Fran-
 ġiskana billi t-tagħlim tal-Verb
 magħmul Bniedem għandu jkollu
 post tassew sabih fl-ispiritwalità
 Franġiskana" (KK. GG. Nru. 147).

hwejjeg ohra — ta' tagħlim, ta' kul-
 tura, ta' Prattika u mhux fi Kristu
 — li kemm San Franġisk, il-qaddis
 li gie msejjah "*Vir catholicus et to-
 tus apostolicus*", kemm uliedu li ġew
 wara, huma tassew xhieda tal-
 "primat f'kull haġa" (Kol. I, 18) tas-
 saltna li l-Knisja tistqarr u tiċċele-
 bra f'għieh Sidna Ġesù Kristu".

Din id-devozzjoni lejn il-Verb
 magħmul Bniedem imxerxa fl-Ord-

ni mill-Kustodja ta' l-Art Imqaddsa ghandha taghti lil din l-istess Kustodja milja ta' *xhieda ewangelikai*, li ghandha tigi murija b'mod partikulari mill-istess religjuzi li qeghdin ighixu u jahdmu fl-Art Imqaddsa.

“Ghalhekk — ikomplu jwissu l-istess Kostituzzjonijiet Generali (Nru, 147) — ifittxu r-religjuzi li jghixu skond il-Vangelu Mqaddes, b'mod li jkun xhieda ghall-bnedmin kollha, imma fuq kolloxx ghall-pellegrini, f'dik l-istess art li minnha hareg ghall-ewwel darba l-messaġġ tas-salvazzjoni.” B'dan il-mod il-harsien ta' l-Artijiet Imqaddsa — xoghol tassew qaddis fdat f'idejna mill-Knisja — ma jisfax biss xoghol materjali, imma jizviluppa ruhu f'wirja ta' fidi u ta' hegga spiritwali. Dan ikun jidher speċjalment fil-qima liturgika, u ta' tjieba li bihom naghtu hajja lill-artijiet imqaddsa; bl-ghajnuna spiritwali u materjali li naghtu lill-pellegrini, li bilha nkabbru u nirrealizzaw l-imhabba universali fost l-ahwa tal-franceskanizmu; bl-eżempju ta' hajja tassew ewangelika, imwettqa fix-xoghlijiet l-aktar baxxi moqdija f'dan is-servizz.”

Imma jkun zball kbir kieku kellna nghidu li l-qagħda tagħna fl-Art Imqaddsa hija aktar bhala *Għassiesa tas-Santwarji* milli bhala *Appostli tal-Vangelu*. Il-Kustodja ta' l-Art Imqaddsa twieldet qabel kolloxx biex tkun Provincja Missjunarja: “Hidma missjunarja speċjalment fost il-Mawmettani, li fosthom l-istess Patrijarka Missierna ried imur bhala missjunarju, imkebbes mix-xewqa tas-salvazzjoni ta' l-erwieh u mix-xewqa tal-martirju” (KK, GG, No. 74 .

Il-frott ta' din il-hidma missjunarja tigi mseddqa u mkabbra bix-xoghol pastorali li għadu sejjer sal-lum, speċjalment fil-parroċċi u fl-ghaqdiet insara u jkun tassew skond l-ispirtu ta' l-Ordni tagħna jekk inkomplu dan ix-xoghol billi nhejju 'l dawk li jridu jmorru jahdmu bit-tagħrif sewwa ta' l-ilsna, u bi thejjija pastorali, ukoll jekk tkun teknika, kif 'jitolbu ż-żmenijiet 'tal-lum.

Għan iehor tal-hidma tagħna għandu jkun il-hidma ekumenika mad-diversi knejjes Insara, li ċertament għalina l-Art Imqaddsa toffri l-ahjar okkażjoni. Din il-hidma ta' xejra pastorali hija hafna adattata għal żmenijietna. Taqbel ma' l-ispirtu tal-Konċilju Vatikan II, u speċjalment maż-żjara li l-Qdusija Tiegħu l-Papa għamel lill-pajjiżi tal-Lvant Nofsani u b'mod partikulari lill-Art Imqaddsa. Kull sforz magħmul b'ċerta prudenza u mnebbah minn dan il-ghan huwa kkunsidrat li jaqbel hafna mal-hidma ta' l-Ordni tagħna.

Max-xoghol li semmejna jehtieg li tingħaqad il-hidma ta' xejra soċjali, xoghol li ahna diġa qegħdin nagħmlu fl-iskejjel, fl-opri ta' għajnuna karitatevoli, biex ngħollu speċjalment il-livell morali, kulturali u soċjali tal-popolazzjoni li qegħdin nghixu fostha, id f'id ma' l-awtoritajiet lokali kemm ekkleżjastiċi kif ukoll politiċi u amministrattivi. Din il-hidma, barra li tkompli tradizzjoni tajba u qadima, hija ta' attwalità kbira fi żmenijietna; u hi meħtieġa u mixtieqa fl-ambjent fejn qed inwettquha. B'dan il-mod inkunu qegħdin naqdu b'fedeltà kbira l-missjoni tagħna ta' karità, ta' mhabba u paċi proprju kif għallimna s-Se-


rafiku Missierna, meta ghamel il-vjaġġ tiegħu missjunarju fil-Lvant.

Fi żmienijietna nholqot fil-Kustodja hidma ġdida, li kienet għal xi żmien xi ftit ittraskurata, irridu nġidha t-tagħlim ta' l-istudji bibliċi, kemm dawk ta' xejra biblika kif ukoll dawk ta' xejra arkeoloġika, li għandhom bħala centru tagħhom l-istudju tagħna bibliku, magħqud ma' l-Università Antonjana ta' Rumma. Biex inkomplu nkabbru l-hidma tagħna, kif jitolbu l-htigijiet tal-lum, f'dan iċ-ċentru tagħna kulturali żidna, mal-kors akkademiku ta' speċjalizzazzjoni, korsijiet oħra ta' aġġornamenti bibliċi - pastorali. B'hekk l-Art Imqaddsa, li qieghda tmexxi dawn l-istudji, qieghda toġroġ is-sehem tagħha biex tiġi studjata ahjar il-kelma t'Alla. M'għandux importanza inqas fil-qasam ta' l-istudju, l-Istitut għall-Istudji Orjentali tal-Kajr, imwaqqaf fl-1948. Ukoll dan l-Istitut qed jiġi organizzat ahjar biex jiehu xejra importanti.

TWISSIJET TA' L-AHHAR

Din il-kitba li thazzet fl-okkazjoni tas-750 sena mill-mawra tal-Missier tagħna San Frangisk fil-Lvant u fl-Art Imqaddsa u tal-Konsagrazzjoni tal-Bażilika l-ġdida ta' l-Annunzjazjoni f'Nazaret tingħalaq bi twissija, li nixtiequ li tiġi milqugħa b'sinċerità u b'serjetà mill-Ordni kollu. Din it-twissija nohduha mill-ġdid mill-Kostituzzjonijiet Ġenerali tagħna: "Fost il-Missjonijiet imbagħad li filhom qeghdin jahdmu u jibqgħu jahdmu b'hegħa l-patrijiet tagħna, għandna nħobbu b'mod partikulari dik il-missjoni li, sa mill-bidu tagħha, kienet provinċja missjunarja u li sa minn hafna sekli, b'ordni tal-

Knisja, ġiet mogħtija lill-Ordni, u saret il-Kustodja ta' l-Art Imqaddsa. Hija tfakkarna fl-imhabba li s-Serafiku Missierna ġieb lill-Postijiet tal-Fidwa u lejn l-art li Kristu u l-Imqaddsa Ommu qaddsu bil-hajja tagħhom fiha" (KK. GG. n. 73).



Il-Kappella fejn il-Madonna ġiet imhabbra.

L-istima li minnha jitekellmu l-Kostituzzjonijiet tagħna għandha tiffisser b'imhabba partikulari għal din il-missjoni, li tiġbor fiha ċerti xejriet ta' vokazzjoni Frangiskana, u hija espressjoni ta' hajja u ta' hidma, mhux le ta' parti wahda, imma ta' l-Ordni kollu. Għalhekk kulhadd għandu jahdem b'dan il-ghan. Is-Superjuri ta' l-Ordni,

b'sens ta' responsabbiltà, iħossu li għandhom jahdmu biex jagħrblu sewwa l-kwistjonijiet kollha, interni u esterni, tal-Kustodja ta' l-Art Imqaddsa, u li jfittxu jholluhom kif u kemm jistgħu.

Imma mbagħad huwa dmir ta' kull provinċja u ta' kull reliġjuż li jħossu li l-problemi ta' l-Art Imqaddsa huma wkoll il-problemi tagħhom. Għalhekk kull provinċja u kull reliġjuż għandhom iħossu d-dmir li jgħinu dawk il-hidmijiet u dawk l-istituzzjonijiet. li għandhom bhala għan l-għajjnuna spiritwali u materjali tal-Kustodja. Għandhom jaslu jifhmu wkoll il-għan spiritwali ta' din il-Kustodja fi hdan l-Ordni b'avantagġ kbir tal-benefatturi. Għalhekk mal-propaganda li għandhom jagħmlu biex jiġbru l-flus, għandhom jgħaqqdu hidma ta' apostolat, ta' tjieba u ta' taġlim li jkollu bhala centru lil Kristu u l-misteri tal-hajja tiegħu fuq din l-art.

Imma fuq kollox qegħdin infittxu li l-Kustodja jkollha għad-dispożizzjoni tagħha persunal adattat, tant meħtieġ illum bħalma kien fl-imghoddi. Għalhekk il-Kostituzzjonijiet tagħna jilqgħu dan l-appell tal-Kustodja u jistiednu lil: "Kull provinċja biex ikollha dejjem xi reliġjuż jew tnejn fil-Kustodja ta' l-Art Imqaddsa, bhala pledge tat-tjieba tagħha lejn il-Verb magħmul Bnie dem, u li dawn ir-reliġjużi jibqgħu jahdmu fil-Kustodja għallinqas għal erba' snin" (KK. GG. Art. 149).

Fost ir-reliġjużi li jridu jahdmu fl-Art Imqaddsa, kif kienet xewqa tal-Missier Serafiku tagħna, u kif ġie

mħażżeż kemm-il darba fil-liġijiet ta' l-Ordni jintgħażlu dejjem l-aħjar u dawk li jistgħu b'heffa jwettqu d-dmirijiet, li mhumiex ċkejknin (kulturali, pastorali, soċjali, missjunarji u ekumeniċi) li għalihom jiġu msejja.

Ir-reliġjużi mbagħad tal-Kustodja għandhom ifittxu jagħmlu hilitom billi jkunu veri aħwa ta' dawn ir-reliġjużi ta' l-Ordni, biex b'hekk jwettqu aħjar it-twissijiet li jagħtu l-Kostituzzjonijiet tagħna. "Ir-reliġjużi kollha, ikkonsagrati 'l Alla bl-istess Regula, ikunu tassew familja wahda. Għalhekk, għallkemm m'hu miex ulied ta' l-istess nazzjon u ma għandhomx l-istess kultura u drawwiet, għandhom ifittxu li jkunu qalb wahda magħqudin bir-rabta tal-paċi" (KK. GG. 45).

Halli nġhalqu din l-ittra bil-kliem li l-qatt minsì Papa Ġovanni XXIII tenna lill-Ordni tagħna: "Imqanqlin mill-eżempji sbieħ ta' misserijietkom, li mhux darba u tnejn, għal din il-kawża qaddisa, taw demmhom u hajjithom, ir-reliġjużi għandhom jahsbu kemm hija kbira din l-opra u kemm ġid għad tista' tagħmel ukoll illum fil-Knisja".

B'dawn il-hsebijiet u b'dawn ix-xewqat, insellmulkom bhala aħwa u minn qalbna intukom il-Barka tagħna serafika.

Ascisi, Santa Marija ta' l-Angli, festa tar-Serafiku Missierna San Frangisk, 4 ta' Ottubru, 1969.

P. KOSTANTINU KOSER, O.F. M.
Ministru Ġeneral.

XIII – Is-Santwarji tal-Palestina

IS-SANTWARJU TA’ S. GWANN BATTISTA

Kieku kellna nsaqsu lil min hu devot ta’ San Gwann Battista jew qara xi darba l-hajja tiegħu, fejn twieled San Gwann, dan malajr iwieġeb: “F’Għajn Karem”. Imma kieku tistaqsih: “Għaliex f’Għajn Karem, meta l-Vanġelu ma jsemmi

ti 39-40 ta’ l-ewwel kap tal-Vanġelu tiegħu jikteb dan li ġej: “Qamet Marija f’dawk il-jiem u telqet bil-ghaġġla lejn il-gholja, lejn belt ta’ Ġuda u dahlet f’dar Zakkarija u sellmet lil Elizabetta”. Kif wiehed jista’ jittendi malajr, San Lu-



Dehra ta’ Għajn Karem.

l-ebda belt u rahal?” Dan żgur li ma jwegibx. Ahna f’dan id-daqsxejn ta’ artiklu se nfittxu nwieġbu din il-mistoqsija.

L-Evanġelista San Luqa fil-verset-

qa ma jsemmi l-ebda belt b’isimha, imma jghid biss li Marija marret lejn belt ta’ Ġuda, fejn kienet id-dar ta’ Zakkarija.

Għaliex San Luqa, dejjem tant

eżatt fid-deskrizzjonijiet tiegħu, qatt ma jsemmi b'isimhom l-ibliet u l-irhula fejn ghexu u hadmu Ġesù, l-appostli, San Ġwann Battista u vant persunaġġi ohra? Inwiegħbu bla tlaqliq: San Luqa aktar ried jagħti importanza lill-ġrajja li qiegħed jirrakkonta, milli lill-post fejn din il-ġrajja twettqet. Ta' dan li qed ngħidu nistghu ngibu kemm-il eżempju. San Luqa ma jghidilniex x'kien jismu d-deżert li fih mar jghammar San Ġwann minn zoghžitu sakemm

Ġwann lil Ġesù (Luqa 3, 21); feju Ġesù gie ttentat mid-demonju (Luqa 4, 2). Mela zgur li mill-Vangelu na nistghu nigbru l-ebda tagħrif ta' l-isem tal-belt. Isemmi biss l-inhaw: *"fejn il-gholja, lejn belt ta' Ġuda"*.

Fejn hi din il-belt? L-awturi, li kitbu l-hajja ta' San Ġwann, semmew elf belt: Makeronte, Sebaste, Ġerusalem, Betlem, Juttaħ, Ġuda tat-tribù ta' Neftali, Bejt Sciaar u Bejt Scarieħ, Ebron u Ghajn Karem, Halli niftuhom wahda wahda.

MAKERONTE — Martirologg antik hafna jsemmi din il-belt bhala l-belt li fiha tweled San Ġwann. Hawnhekk għandna zball zgur, għax l-istorja tghallimma li f'din il-belt San Ġwann gie mitfugh il-habs minn Erodi u f'dan il-habs bata l-martirju għax iddefenda l-virtù sabiha tal-purità.

SEBASTE — Martirologg ieħor, qadim huwa wkoll, isemmi l-belt ta' Sebaste. U hawn ukoll insibu zball, għax f'Sebaste San Ġwann gie midfun u mhux imwieled.

BETLEM — Hajja tal-Madonna tghidilna li San Ġwann tweled go Betlem. Imma ma jgħibu l-ebda raġuni hlief l-awtorità ta' Agiopolita li kiteb il-kteb.

ĠERUSALEM — U hawn għandna zball kbir, għax Ġerusalem, li kienet il-belt kapitali tas-saltna ta' Izrael, ma tinsabx fost it-tribù ta' Ġuda, imma fost it-tribù ta' Benjamin.

BEJT SCARIAH — Din il-belt għandha titwarrab mill-ewwel. Min zamm din l-opinjoni rraġuna hekk: Scariah huwa l-isem ta' Zakkarija, mela f'Scariah kien jogħhod misier San Ġwann. Imma dan l-isem insibuh sa minn żmien il-Makkabej,



Il-Kappella fuq il-Grotta fejn tweled San Ġwann.

Alla sejjahlu biex jibda l-predikazzjoni tiegħu (Luqa 1, 30); ma jsemmix dik in-naha tax-xmara Ġurdan fejn kien jipprietka u jghallem (Luqa 3, 3); fejn għammed San

u f'din il-belt giet ikkumbattuta glieda harxa bejn Ġuda Makkabew u Lisja, general ta' l-eżerċitu ta' Antijoku Epifane. L-istess nistgħu nghidu dwar Bejt Saarieh li tinsab qrib hafna Bejt Scarieh.

JUTTAH — Adrijanu Reland għallem li l-kliem *lejn il-belt ta' Ġuda* jridu jinftehemu għall-belt stess ta' Ġuda, Juttah jew Jota, belt saċerdotali 'l isfel minn Ebron.

Irridu nghidu li wara l-eżilju s-saċerdoti u l-leviti ma kinux obbligati jgħixu aktar fl-ibliet saċerdotali, kif kien obbligahom Ġozwè; u għalhekk kienu jgħixu barra dawn l-ibliet. Hekk per eżempju Matatiya, missier il-Makkabey u saċerdot huwa wkoll, kien ighix f'Modin li ma kenitx belt saċerdotali.

NEFTALI — Hekk zamm iċ-ċelebri Mons Le Camus. Imma fejn qatt "belt ta' Ġuda" nstabet fost "it-tribù ta' Neftali?"

EBRON — Kien il-wisq maghruf Baronio li zamm din l-opinjoni, u jekk illum din l-opinjoni ghadha tinzamm minn xi hadd, dan iżomha minhabba l-awtorità tal-Baronio. Ghaliex *Ebron*? Ghax Ebron kienet belt saċerdotali, anzi l-aqwa fosthom. Issa San Zakkarija kien saċerdot, u għalhekk San Ġwann twieled f'Ebron fejn kien qiegħed jeżerċita l-ministeru tiegħu Zakkarija.

Imma l-belt ta' Ebron ma kenitx l-unika belt saċerdotali, u għalhekk għaliex Zakkarija kellu tabilfors joqgħod f'Ebron u mhux f'belt oħra? Imbagħad il-belt ta' Ebron, wara li l-Lhud ġew meħuda lsiera f'Babilonja, kienet waqgħet f'idejn l-Idumej, u għalhekk kienet ikkun-sidrata bhala belt Xizmatika. Issa min hu dak li jahseb li San Zakka-

rija, miżmum bhala bniedem ġust, kif ighidilna l-istess San Luqa, mar jgħammar f'post fejn kienu jgħixu dawn l-infidili, u għalhekk quddiem ghajnejh ma kellux hliet skandli u ksur tal-liġi?

Wara li warrabna wahda wara l-oħra l-opinjoni jiet ta' ċerti kittieba, ma baqax hliet nghidu li biss *Għajn Karem* hija l-belt fejn kien joqgħod San Zakkarija u fejn twielem San Ġwann, Ir-rahal ta' Għajn Karem, li tfisser *Għajn tad-Dielja*, jinsab fuq ix-xaqliba tal-gholjiet li mil-Lvant jinjtehtu għan-naħa tal-Punent xi hames mili bogħod minn Ġerusalem.

* * *

Dil-belt ta' Għajn Karem, li fiha twieled San Ġwann ma setgħetx taħrab l-attenzjoni tan-nies ta' dawh l-inhawi, għax kif jikteb San Luqa, meta twieled San Ġwann u missieru li kien tbikkem meta deherlu l-anglu biex ihabbarlu t-twelid tiegħu, reġa' beda jitkellem wara li ta l-isem lit-tarbija "fl-igbla kollha tal-Lhudija kienu jithadtu fuq dawn il-hwejjeg" (Luq. 1, 65). U tabilhaqq sa mill-bidunett l-ewlenin n-sara ma nsewx dan ir-rahal li kien tant ixxurtjat li jara ż-żjara tal-Madonna lill-qariba tagħha Santa Elizabetta, li jilqa' fih it-twelid ta' San Ġwann u jisma jidwu fih iż-żewġ għanjiet tal-*Magnificat* u tal-*Benedictus*.

Fl-aħħar snin tas-seklu IV l-insara bnew daqsxejn ta' knisja, kif jagħtina x'nifhmu San Pietru, Isqof ta' Sebaste fl-Armenja, fl-Apoloġija tiegħu fuq id-divinità ta' Ġesù: "Il-Knisja ta' Zakkarija fl-inhawi ta' *Aelia* (Ġerusalem) tixhed kif Marija telqet u marret għand qaribtha Elizabetta". Din il-knisja li nstabet ak-

tar tard, u li kienet iddedikata liż-Zjara ta' Marija lil Elizabetta, qieghda f'Ghajn Karem. Minn dan iż-żmien ti-Tradizzjoni hija kollha favur Ghajn Karem. Hekk iżomm ukoll l-Arċidjaku Teodosju, (530) li jghid li «Santwarju jinsab xi hames mili 'l boghod minn Ġerusalem. Min kiteb il-*Commemoratorium* (808) kiteb ukoll li fil-Knisja ta' San Ġwann hija officjata minn żewġ sacerdoti u din il-knisja hija boghod biss hames mili minn Ġerusalem.

Semmejna l-knisja mibnija fis-seklu IV b'għieh iż-Żjara tal-Madonna lil Santa Elizabetta. Fis-seklu V inbniet knisja oħra b'għieh San Ġwann Battista. Din għet imtella' fuq il-ghar li kellha d-dar ta' Zakkarija, u li fih Santa Elizabetta wildet lil San Ġwann. Ma' din il-knisja kien hemm magħqud kunvent ta' patrijiet li għe abbandunat meta l-Kroċjati telqu minn Ġerusalem. Kif ittarfilna l-istorja, kemm il-knisja u kemm il-kunvent maż-żmien inbidlu f'remissa. Imma l-pellegrini xor-



Kunvent tal-Patrijiet fuq il-Għar ta' San Ġwann.

Traduzzjoni sajdika tal-Vanġelu ta' San Luqa, u traduzzjonijiet oħra bl-Għarbi, li huma wżati mill-Kopti, bidlu l-kelmiet *in montana* mal-kelma *Ghajn Karem*. Issa t-test ta' San Luqa għe jinqara hekk: "Qamet Marija f'dawk il-jiem u telqet bil-ghaġġla lejn Ghajn Karem, belt ta' Ġuda".

Mill-Kroċjati 'l hawn, jekk tneħhi xi eċċezzjoni, it-Tradizzjoni hija aktar komuni. Il-pellegrini ma żarux hlief dan il-post. Għalhekk Ghajn Karem għalina huwa r-rahall fejn tweled San Ġwann Battista.

ta wahda bagħhu jmorru jżuruhom.

Fl-1485, il-Patrijiet 'Frangiskani xtraw il-grotta ta' San Ġwann, dawruha kollha kemm hi b'hajt, u kull sena kienu jinzlu minn Ġerusalem biex jagħmlu l-festa ta' San Ġwann. Araw kif Bonifaċju minn Ragusa fl-1661 jirrakkonta dan il-fatt: "Il-Patrijiet Frangiskani ta' Ġerusalem u Betlem — jikteb Bonifaċju — jinzlu kull sena f'San Ġwann in Montana biex hemm ikantaw l-Għasar tal-festa ta' San Ġwann Battista, il-Matutin f'nofs il-lejl u l-Qudiesa Solenni filghodu. li għaliha

jassistu l-Latini, il-Maroniti u s-Sirjani”.

Fl-1621 il-Kustodju ta' l-Art Imqaddsa, Patri Tumas minn Novara, xtara l-knisja u l-kunvent il-qadim u baghat jogghodu hemm xi patrijiet. Meta gie biex jibni mill-gdid il-knisja, qamet rewwixta kbira u l-patrijiet kellhom jaharbu. Indahal ghalhekk l-Ambaxxatur ta' Franza. il-Markiz Di Nointel, u qala' l-permess minn Kostantinopli biex jibda x-xoghol tal-bini tal-knisja, xoghol li, mibdi fis-sena 1675, ma sipccax hlief fis-sena 1690.

Il-bini l-gdid ma hassar xejn mis-sbuhija tal-knisja l-qadima, ghax il-patrijiet fittxew li jibnuha xorta wahda bhalma kienet.

Il-knisja ghandha tliet navati: fin-navata tax-xellug hemm il-grotta li fiha twieled San Gwann. Fuq it-tieni navata hemm mibnija koppa sabiha. Sa certu gholi l-hitan tal-knisja huma miksiija b'madum kahlani. L-artal maggur huwa dedikat lil San Gwann Battista, u fuq hemm statwa sabiha tal-Kuncizzjoni. Il-kappella tal-lemin hija dedikata lil Santa Elizabetta. biex tidhol fil-grotta ta' San Gwann trid tinzel seba' targiet ta' l-irham abjad. Fuq l-arkata hemm imnaqqxa l-ewwel kliem tal-*Benedictus*. Il-Grotta li hija mdawla biss mid-dawl tal-lampieri ghandha madwar l-artal maggur hames bassorilievi ta' l-irham abjad li jirrapprezentaw hames grajjiet tal-hajja ta' dan il-qaddis. Fil-knisja hemm zewg pitturi famuzi, wahda tirrapprezentata lil S. Gwann fid-dezert, maghmula mill-iskola tal-Murillo, u l-ohra l-martirju ta' San Gwann, impittra mir-Ribalta, awtur Spanjol tas-seklu XVII. Hemm ukoll zewg statwi ta'

San Franqisk ta' Assisi u Santa Kjara skolpiti minn Duminku Costantino fl-1879.

Meta fis-sena 1885 kienu qeghdin ihaffru biex jibnu d-dahla tal-knisja, sabu kappella twila 14-il jarda li fiha kien hemm zewg oqbra mhaffrin fil-blat. Bicca muzajk kollha fjuri, pavuni u pernici ghandha fuqha minguxa l-kliem: "Is-sliem,



San Gwann iz-Zghir.

martri t'Alla". Kien dan forsi l-qabar fejn kienu midfuna t-trabi innocenti maqtulin mill-kiefer Erodi?

Fl-1941-42 Patri S. Saller O.F.M., kixef kappella ohra bi tliet navati twila 16-il jarda. Il-paviment kien miksi bil-muzajk ta' hafna kuluri. L-inhawi tal-knisja huma mizghudin b'gherien, mimlijin caqquf ta' zmien ir-Rumani; instabet filhom

ukoll statwa ta' Venere u biċċa statwa oħra li x'aktarx kienet tirrapprezenta lil Adone. Dan il-kxif arkeoloġiku juri biċ-ċar li Ghajn Karem kienet sa minn żmien il-qedem imghammra.

Illum hafna mid-djar ta' Ghajn Karem jinsabu mgarrfa u abbandunati, htija tal-gwerer bejn il-Lhud u l-Gharab. Dawn ta' l-aħħar harbu quddiem l-avanzata Lhudija, ab-

bandunaw djarhom u sal-lum għadhom ighixu f'kampijiet kbar, min fil-Ġurdan u min fis-Sirja. Din hija wahda mill-kwistjonijiet kbar li hallet warajha l-gwerra. Hija l-kwistjoni tar-rifugjati Gharab. Jalla wkoll hawn f'din l-art qaddisa li rat it-twelid tal-Prekursur ta' Ġesù, terġa' lura ssaltan il-paċi.

P. MIKIEL CATANIA, O.F.M.

AHBARIJET TA' L-ART IMQADDSA

KAPITLU STRAORDINARJU TA' L-ART IMQADDSA

Fil-Kulleġġ ta' l-Art Imqaddsa ta' Nikosija, Ċipru, inżamm fil-jiem 19 ta' Ġunju — 20 ta' Lulju 1969, il-Kapitlu straordinarju ta' l-Art Imqaddsa biex jiġu mġedda r-regolamenti tal-Kustodja, kif jitolbu d-digriet tal-Konċilju Vatikan II u l-Kostituzzjonijiet godda ta' l-Ordni. F'dan il-Kapitlu hadu sehem 50 religjuż Franġiskan, u matulu d-delegati kellhom laqgħa mal-Beatitudni Tiegħu Mons. Makarios, President tar-Repubblika ta' Ċipru.

* * *

RIGAL TA' QANPIENA

Il-Kustodju tat-Terra Santa, b'tifkira tal-Kapitlu straordinarju fuq imsemmi, tat b'rigal lill-Knisja Griega - Ortodossa ta' San Demetriju qanpiena mdaqqsqa. Id-diskors ta' l-okkazjoni gie magħmul bil-Grieg mir-Revdu P. P. Franzidis, O.F.M., li, fost hwejjeg oħra, qal: "Kull darba li nisimgħu d-daqq ta' din il-qanpiena, inhossuna magħquda magħkom u nfittxu li magħkom naqsmu l-ġrajjet religjużi u familjari ta' din il-popolazzjoni".

* * *


LAQGHA TAL-KUMMISSARJI TAD-DINJA KOLLHA

Mis-17 sat-22 ta' Novembru 1969, ingabru f'Nazaret il-Kummissarji ta' l-Art Imqaddsa tad-dinja kollha, biex jeżaminaw fl-ispirtu tal-Konċilju Vatikan II il-problemi godda li jinholqu minn żmien għal żmien. Giet imgharbla wkoll il-qagħda mahluqa fl-Art Imqaddsa bl-aħħar gwerra bejn l-Gharab u l-Iżrael. Għalkemm mistieden, ma setax imur għal din il-laqgħa l-Kummissarju ta' l-Art Imqaddsa ta' Malta, ir-Rev. P. Lettur Nikola Magro, O.F.M., għax kien marid serjament, marda li, kif habbarna fil-harġa ta' Jannar li għadda, wasslitu għall-qabar. Filwaqt li nitolbu lill-qarrejja biex jiftakru f'ruhu, inhajruhom ukoll biex ma jinsewx fit-talbagħhom il-htigijiet ta' l-Art Imqaddsa.



GREGORIO IX 1230

Jekk taħsbu ftit fl-ispirtu religjuż u fil-hidma tal-Patrijiet Minuri, tistghu malajr tindunaw li huma ma jfittxux il-gid tad-dinja, għax ma jstgħux ifittxux minhabba l-wegħda tas-sejha tagħhom... Għalhekk inwissu u nħajru lill-Patrijarki, li-Legati Apostoliċi, u lill-Isqfijiet biex iġinuhom fil-hidma tal-apostolat tagħhom.



CLEMENTE VI 1342

Is-Slaten ta' Napoli nefqu flus kbar hafna u wara ha'na tfixkil qalghu minn għand is-Sultan ta' Babilonja li l-Patrijiet Franġiskani jkunu jstgħu iġhammru fl-Art tal-Fidwa tagħna u hemm jagħtu qima 'l Alla . . . Għalhekk nordnaw li s-Superjuri tal-Ordni (kif talbuna s-Slaten ta' Napoli u s-successuri tagħ-

hom) jibagħtu xi religjużi minn kull naha tad-dinja sakemm jilhaq in-numru meħtieġ.



MARTINO V 1421

B's-setgha tagħna . . . filwaqt li nikkonfermaw is-sentenza tal-Patrijarka Gradense . . . nagħtu lill-istess Patrijiet Minuri l-pussess għal dejjem ta' dawn il-postijiet: I-Gholja ta' Sijon, il-Qabar ta' Kr'stu, l-Għar tat-Twelid ta' Kristu, u l-Qabar tal-Verġni Mqaddsa Marija . . . u nagħtu s-setgha lis-Superjuri u lill-Patrijiet tal-Gholja ta' S'jon li jgħa'z u Prokuratur jew Kummissarju li jkollu d-dmir li jgħor, fost l-insara, is-somom ta' flus meħtieġa.




CALLISTO III 1456

Lis-Superjuri ta' Gerasalem u lill-Patrijiet ta' l-Art Imqaddsa nagħtu s-setgha li jibagħtu lill-

IL-PAPIET U L-ART IMQADDSA

patrijiet f'kull naha tad-dinja biex jiġbru l-offerti biex bihom ikunu jstgħu jinżammu bla hsara l-Artijiet Imqaddsa. Na-għarfu wko' l li d-djar li jinsabu fl-Asja u li ġew lillhom mogħtija u li huma aċċettaw, għandhom jibgħu f'idejhom għal dejjem . . . u nagħtuhom ukoll l-permess li jstgħu jriċievu u jibnu oħrajn godda. Jisgħu wko' l isejhu beix joqogħdu magħhom patrijiet oħra u li jilqgħu 'l dawk li minn jeddom jxtiequ joqogħdu jgħixu fl-Art Imqaddsa.



URBANO VIII 1642

Irridu u nordnaw . . . lill-Patrijarki, lill-Arcisqfijiet, lill-Isqfijiet u lis-Superjuri l-oħra u lilkom Superjuri Generali tal-Ordnijiet Religjużi u tal-Kongregazzjonijiet i għallinqas darbtejn fis-sena — fir-Randan u fl-Avvent — kemm permezz ta' prietki, kemm bit-tagħlim, u kemm b'funzjonijiet publiċi, ma jonqsu qatt li juru u jgħarfu lill-fidili l-hteġġiet ta' l-Art Imqaddsa u nirrikmandaw ukoll li jfittxu li jgħinu bl-offerti skond il-hteġġijiet li għandhom.



PIO VI 1778


Bhal predeċessuri tagħna, ahna mhassbin hafna u nixtiequ minn qalbna li kif jito'bu u l-għieh tal-qima ta' l-Artijiet Imqaddsa u l-bzonnijiet tal-istess Religjużi tal-Missjoni u tal-opri ta' karità li qegħdin iwettqu, jkun magħmul kif ordnaw il-Predeċessuri tagħna li ahna rridu ngeddu u nkabbru. Għalhekk nordnaw lill-Kappillani u lir-Retturi ta' Knejjes li jfissru mill-aħjar lill-fidili ma' tul is-smiegh ta' Quediesa l-istat m'zeru ta' dawk il-Postijiet Imqaddsa u tal-Insara li fihom jgħammru. Barra minn dan jgħa'zlu huma nies ta' min jafdom biex jiġbru l-offerti tal-insara.

xi għan iehor. Għalhekk irridu li l-offerti miġbura jiġu mogħtija lill-Isqof, l-Isqof imbagħad jgħaddihom lill - Kummissarju Franġiskan ta' l-Art Imqaddsa tal-post l-aktar qrib, u dan ifttx mal-aktar fis li jibgħathom, kif soltu, lill-Kustodju tal-Postijiet Imqaddsa ta' Gerasalem.



PIO IX 1846

Uljed S. Franġisk wiegħbu b'mod ta' min ifaħhru għassejghiet tal-Papiet għax ma harbu m'ill-ebda tbatija u tahbit, u kemm-il darba esponew hajjethom għall-mewt biex ikomplu l-missjoni f'idejhom fdata.



LEONE XIII 1887

Bil-qawwa tas-setgha tagħna apostolika rridu u nheggu lill-hutna l-Patrijarki, l-Arcisqfijiet, lill-Isqfijiet u lis-Superjuri l-oħra kollha ta' kull naha tad-dinja li jkoll knisja parrokkjali tad-Djoċesi, għallinqas darba fis-sena, u sewwasew fl-Gimgha tal-Gimgha l-Kbira jew f'jum iehor magħzul mill-Isqfijiet, li jirrikmandaw lill-fidili l-hteġġijiet tal-Postijiet Imqaddsa.

U bl-istess setgha tagħna espressament nipprojbixxu li dawn l-offerti, miġbura b'risq l-Art Imqaddsa, jiġu wżati għal



PIO XII 1947

Hja magħrufa sewwa lilna bla heda li intom il-Patrijiet twettqu f'dawk il-postijiet qaddisa biex id-dawl tal-virtu nisranija jiddi shih fl-imhuh, biex l-ahwa mifruda jergħu jhaddnu l-għaqda nisranija, biex il-hafna opri ta' tjebeja u ta' karità li intom bdejt u qegħdin tmexxu jikbru dejjem u jagħtu frott tajjeb u ta' siwi . . . Komplu me a x-xogħol li diga bdejt... Is-Serafiku Missierkom S. Franġisk — li habb tant u ghozz dawk il-Postijiet Qaddisa u li kien imkebbes mix-xewqa li jwettaq hidma ta' apostolat fost il-għnus tal-Lvant — iġeddikom, iwizinkom, imexxikom u mis-sema jgħinkom bil-wisq qawwi patroċinju tiegħu.

Gibna xi siltiet minn dak li qalu u għallmu l-Papiet ma' tul is-sekli; hemm stqarrijiet oħra ta' Papiet li isimhom ma jidherx hawn, għax ahna ridna nuru li l-imhabba tal-Papiet lejn l-Art Imqaddsa kienet kontinwa sa minn meta s-Serafiku Missierna San Franġisk rifles fuq dik l-art qaddisa ma' dwar seba' mija u hamsin sena ilu. Stajna senamejna wkoll il-Papiet Innoċenz X. Innoċenz XI, Piju X, Beneditt XV u Piju XI. Imma dak li gibna jidhrilna li huwa biżżejjed.

L-IBEN PRODIGU:

X'KONT NAGHMEL JIEN?

Ta' NORBERT ELLUL-VINCENTI, O.F.M.

IL-PARABOLA

Huwa donnu sagralegġ li wiehed jikkummenta fuq il-parabbola ta' l-iben prodigu ghaliex ghal sekli shah hija kienet dejjem meqjusa gawhra fost il-gawhar li Ġesù hallilna fil-parabboli tiegħu. Għadni niftakar kif ta' tifel zghir issahhart meta smajtha għall-ewwel darba, għax l-istejjer kont inhobbhom daqs it-tfal l-oħra, imbagħad hallini biex nistaqsi, il-ghaliex l-iben "brodu" ma kienx kuntent f'dar missieru, u kif spiċċa meta kiber iżjed u forsi wkoll ried jiżżewweġ. Imma naturalment, parabbola ma tghidilniex l-istorja kollha; u lanqas trid tghidilna l-istorja kollha, għax il-ghan tagħha huwa li tghallem lezzjoni, u tagħlqilna halqna għal kull mistoqsija li ma għandhiex x'taqsam ma' dik il-lezzjoni.

FUQ IL-PALK

Sewwa sew kelli hames snin meta rajt din il-parabbola mahduma fuq il-palk tas-Salezjani tas-Sliema, u tghidx kemm konna niehdu pjaċir ahna t-tfal nisimgħu b'dak l-imbierak tifel li xejn ma kien għaqli, imma li missieru hafirlu, fl-aħħar, u biddel hajtu mdejqa f'wahda ta' kuntentizza.

Irridu nammettu li l-arti ta' l-istorja kif inhi mogħtija lilna minn Ġesù ma tistax titjeb, imma hemm hafna x'wiehed jista' jgħid biex iwarrab id-diffikultajiet li hemm

biex wiehed jifhem imhabba kultura u lingwaġġ imbiegħed hafna minn dak tas-seklu ghoxrin. Imbagħad il-parabbola nnifisha għandha tant x'wiehed ighid li l-apprezzament tagħna dejjem jikber ma' l-istudju u kontemplazzjoni tagħna.

L-ewwelnett ta' min ighid li l-popolarità ta' din il-parabbola tat tifsir hażin lill-kelma "prodigu", bhallikieku din tfisser, "penitenti", filwaqt li proprjament din il-kelma ma tfisser xejn anqas minn "hali"; wiehed li ma jagħtix lill-affarijiet l-importanza li haqqhom.

XI TFISSER?

X'inhi l-lezzjoni tal-parabbola? Il-hniena ta' Alla lejn il-midneb, jew il-hażen ta' min huwa superv u jahseb li hu biss huwa habib ta' Alla, u jghir għal ghiru, donnu ma għandux pjaċir li dan jirritorna fi hdan Missieru hanin.

In-narrativa nnifisha għandha diviżjonijiet li jikkorrispondu għal dawn iż-żewġ idejat. L-ewwel diviżjoni tpoġġi quddiem għajnejna l-ingrattitudni ta' l-iben hali li ma jagħrafx juza tajjeb ir-rigali ta' Missieru li jhobbu. It-tieni, tipprotesta kontra l-hruxija ta' l-ahwa meta t-tieni iben jara l-laqgħa kbira li l-missier għamel lill-iehor, li darba kien hażin, imma issa nidem. Ma ninsewx li l-hrafa tispicċa billi l-missier iċanfar b'mod gentili, imma sod, lil dak ibnu li qatt ma kien

ċahdu jew telqu biex iberbaqlu flusu.

Meta nharsu lejha b'dan il-mod, il-parabbola bilfors titlob minn għandna l-karità umana lejn il-midneb migdum; mhux biżżejjed naghmlu enfasi fuq il-hniena t'Alla, imma jehtieġ ukoll li ma nhallux barra r-relazzjonijiet tal-bnedmin. Jekk ma naghmlux hekk, il-parabbola tiġi tispicċa fin-nofs, mal-mahfra tal-missier — filwaqt li l-bqija jiġi qisu denb miżjud għas-simetrija.

TLIET PARABBOLI

Biex nifhmu din il-parabbola, bhal f'hafna każijiet ohra fil-Vanġelu, ma rridux ninsew il-kontest fil-Vanġelu ta' San Luqa. Il-kapitlu 15 jibda billi l-Fariżin u l-kittieba jgergru kontra Ġesù talli huwa kien jiekol u jitkellem mal-midinbin u l-Publikani (il-Publikani kienu razza ta' nies mibgħuda sewwa minhabba li huma kienu jiġbru t-taxxa għar-Rumani, u kultant kienu jiehdu anki iktar milli haqqhom!). Imbagħad San Luqa jagħti żewġ parabboli ohra qabel dik ta' l-Iben il-Hali, wahda fuq in-naghġa mitlufa, u l-ohra tad-dramma misjuba, li t-tnejn jitekellmu fuq kemm hi siewja l-konverżjoni ta' midneb wiehed minkejja l-valur tal-maġġoranza li ma jinhtieġu ebda konverżjoni.

Dawn iż-żewġ parabboli jipparagunaw il-valur tal-bhejjem u l-flus li darba kienu mitlufa ma' dak ta' ruh issa nidmet. Fil-parabbola ta' l-Iben il-Hali l-valuri huma aktar umani. Biss hemm differenza importanti hafna bejn dawk l-ewwel żewġ parabboli u din: li filwaqt li hemmhekk ma għedna xejn fuq it-tajbin li setgħu offendew ruhhom meta jaraw l-importanza ta' dak li

darba kien mitluf u issa nstab, f'din ta' l-ahhar, Ġesù jahseb biex iġib fid-dieher ir-raġuni l-ghaliex inqalghet il-htieġa tat-tliet parabboli, jiġifieri, it-tgergir tal-Fariżin u kittieba li ma hamlux jiekol mal-hżienana li huma kienu jistmerru.

Hawn wiehed irid jogħhođ attent biex ma jaqax f'nuqqas ta' karità lejn sezzjoni shiha ta' nies. Mhux il-Fariżin kollha kienu hżiena għal-



L-Iben Prodigu.

kemm il-Vanġelu jidher li qiegħed jikkundannahom il-koll. Nafu fiż-żgur li Nikodemu u Ġużeppi ta' Arimatea, kienu nies tajba għalkemm Fariżin. Hafna mill-ewwel insara, ukoll, kienu Fariżin. U għalhekk nistaqsu: "Jista' wiehed japplika

l-parabbola ta' l-Iben il-Hali mhux bias ghall-ghedewwa ta' Gesù, imma wkoll ghal dawk li kienu tajbin fosthom — u permezz tagħhom nifhamu l-parabbola ghalina wkoll — biex huma (u ahna) nitghallmu nifirhu ma' Gesù, u ma nghirux għall-ġid spiritwali tal-proxxmu tagħna?" Ghala le? Min jista' jifhem halli jifhem.

DETTALJI

U issa nghaddu għad-dettalji tal-parabbola. Sehem it-tifel, mill-ġid ta' missieru kien terz, il-ghaliex il-liġi, skond id-Dewteronomju (21: 17) kienet tagħti lill-primogenitu sehem doppju mill-ġid tal-wirt.

Il-pajjiż imbiegħed li filh mar l-Iben il-Hali, ma nafu xejn fuqu, apostata, għax mhux importanti għat-tagħlima. Imma biex it-tagħlima tkun cara għal-Lhud, Kristu jsemmi pajjiż fejn kienu jrabbu l-hnieżer, li għal-Lhud kienu bhejjem l-aktar impuri u kkundannati. Ix-xogħol li sab dan l-iben kien bhala gwardjan tal-hnieżer, ukoll huwa dirett lejn il-Lhud li dawn żgur kienu jqisuh bhala l-ikbar insult għal wiehed Lhudi bħallhom.

L-GHOĠOL IMSEMME

L-indiema ta' dan l-iben tidher li kienet sinciera, wara li l-esperjenza tal-hajja għallmitu li hbieb qarrieqa jabbużaw minn egojiżmu ta' wiehed bla moħħ. Huwa jiddeċidi li jaċċetta rekoniċiljazzjoni ma' missieru taht kwalunkwe kondizzjoni.

Tolqotna hafna kif il-missier joh-roġ jiġri minn ġewwa daru biex ibusu. Mhux ta' b'xejn din il-parabbola hija meqjusa bhala regola li fuq-

ha timxi l-hniena t'Alla magħna. Fil-parabbola, il-missier jahfer lit-tifel bħallikieku dan ma kien għamel ebda hażen. L-iben jistqarr dnu-bietu sa l-inqas dettal, filwaqt li l-missier jagħmar fis l-unuri kollha għal dan ibnu li kien mitluf u issa notab. L-ghoġol imsemmen, li kien jinżamm fid-djar kollha li setghu jagħmlu dan, u li kien dejjem lest għal xi okkażjoni urġenti bħal din, jiġi maqtul!

X'KONT NAGħMEL JIEN?

Dwar l-iben il-kbir, Gesù ma jagħti xejn x'tifhem li dan kien naqas lil missieru f'xi haġa. Mhux biss dan, imma, anki bħalissa, meta wasal lura l-Iben il-Hali, huwa kien qieghed barra fl-ghelieqi. Lanqas bias kien jaf, sa l-ahħar mument għalfejn dan is-sfin u dan il-ghana!

F'din il-parabbola ma hemm xejn x'jagħti tifhem li l-missier kien jippreferi wiehed mill-iehor. Anzi, biex żgur ma nahbux dan, il-missier jammetti l-argument tat-tifel il-kbir, imma mbagħad jirbattih billi jurih il-hniena tiegħu, għal dak li qabel kien mitluf. Nistghu nġhidu li Gesù jrid jgħallimna bħal drabi ohra li l-ġenerożità t'Alla ma' bniedem ma tnaqqasx mill-ġustizzja tiegħu lejn iehor. Jekk verament nemmnu li ahna lkoll ahwa taht missier wiehed ma għandniex għalfejn nġhiru għal xulxin.

Ma nafux x'ġara wara. L-iben il-kbir mar jew ma marx jifrah b'huh fl-ikla li hejjielu missieru? Min jaf. Gesù ma jgħidx għax mhux meħtieġ għat-tagħlima tal-parabbola. Imma jista' kull wiehed minna jistaqsi: *Kieku kont jien x'kont nagħmel?* Jew ahjar: *X'qieghed nagħmel?*

II—In-Nisa ta' l-Iskrittura Mqaddsa

S A R A

Sabiha u ghajjura, ta' 90 sena jkollha tarbija

Ghanja tradizzjonali Taljana ghandha, fost hwejjeġ ohra, din l-istrofa: “*Sabiha daqskemm int giddieba u belgha*”. Ma tantx hu certifikat tajjeb ghal mara li trid tiż-żewweġ, imma llum l-irġiel, moghmija mis-sbuhija tas-sieħba li jagħżlu, ftit jagħtu każ tal-karattru morali u religjuż tagħha.

U l-Patrijarka Abram, *missier dawġ li jemmnu*, missitu din ix-xorti, li kellu jizzewweġ mara ta' din ix-xorta. Sara kienet mara sabiħa hafna (Gen. XII, 11 u 17), imma kienet xi ftit giddieba u belgha. L-Iskrittura Mqaddsa tghidilna li isimha f'xi żmien ġie mibdul minn Alla, li mar ighid lil Abram żewġha: “Issejjahx aktar lil martek bl-isem ta' Saraj, imma bl-isem ta' Sara”. X'kien ifisser l-isem Saraj ma nafux, nafu li l-isem Sara jfisser *prinċipessa*. Barra milli kienet mart Abram, Sara kienet ukoll oħtu għax mis-sierha kien mizzewweġ darbtejn. Gużeppe Flavio u San Ġirolmu jgħidulna li ommha kien jisimha *Jeska*, bint Haram u Lot.

Sara kienet thobbu lil Abram u kienet thobbu b'imhabba tal-ġenn; hafna drabi din l-imhabba gaġħlit-ha tbat hafna, imma hi ma kenitx tagħti każ tat-tbatija; dak li kienet tftitex hu li tara lil żewġha kuntent u hieni. Biex ma tinfridx minn żewġha kellha tħalli lil niesha, tit-

biegħed minn art twelidha u miegħu tiġġerra minn post għall-iehor, minn pajjiż għal pajjiż fi vjaġġi twal u perikolużi. Hajjitha għaddietha taqdi lil żewġha, tagħmillu l-hobż, taħsillu riġlejh mimlija trab u tajn minhabba l-ġiri fix-xaġhri, taħt l-imrieżaq qawwija tax-xemx tal-Lvant fis-sajf, u taħt ix-xita fiż-żmien qasir tax-xitwa. Il-mewt biss firditha minn żewġha.

* * *

Sara, għedna, kienet thobb lil żewġha b'imhabba tal-ġenn, u ma għandniex xi nġhidu Abram ukoll kien mignun warajha, għalkemm hajtu ma tantx setgħet tkun kuntenta minhabba li għal żmien twil ma kellux tfal. U Abram xtaqhom it-tfal, għax ried isir missier ta' ġens kbir, kif kien wegħdu Alla (Gen. XVII, 4-5). Sara kienet imħassba hafna u mdejqa; riedet tikkuntenta lil żewġha u ma setgħetx. U Abram kien jinsab bejn haltejn: jew jiċċaħħad mit-tfal għal dejjem u jaqta' jiesu mill-wegħda t'Alla, jew jagħżel mara ohra, kif kienet tippermettilu l-liġi.

Sara kienet thobbu lil Abram; riedet taqtagħlu xewqtu. Għaliha kienet umiljazzjoni kbira u għal Abram prova kbira ta' fidi.

* * *

Fost id-difetti li, ta' bniedem li kien, Abram seta' jkollu, żgur li

ma kienx ghajjur; jew, jekk kien, raġunijiet oħra ta' tbatija u mewt ġagħluh li ma jurix. Ghax għal darbtejn halla lil martu tmur ma' haddiehor biex jehles mill-mewt.

Kien hemm żmien li waqa' ġuħ kbir fl-inhawi fejn Abram kien qiegħed ighix. Qabad jimxi għal għonq it-triq u sab ruhu fuq dik, li taġti għall-Eġittu. X'hin kien għoddu wasal biex jaqsam il-frontiera, dar fuq martu u qalilha: "Naf li inti mara sabiha; issa kif jarawk l-Eġizzjani jgħidu: 'Hija martu' u joqtlu lili biex isalvaw lilek. Nitolbok għalhekk biex tgħid li inti ohti; hekk lili ma jagħmluli xejn, u nibqa' ngħix biex inkun tiegħek" (Gen. XII, 11-13). U ġara kif haseb Abram. Kif Abram u Sara dahlu fl-Eġittu, ittaqghu ma' xi Eġizzjani li bilgri telqu jgħidu lis-sultan taġhom li ltaqghu ma' mara tassew sabiha. U Sara, biex żewġha ma jġix maqtul, marret toqghod mas-sultan. Tagħtu ġisimha, iżda mhux qalbha.

Imhaseb is-sultan minhabba l-kastiġi li waqghu fuqu u fuq il-familja tiegħu, sejjah lil Abram, ċanfru ghax kien dahak bih u tah lura lil Sara.

Dan il-fatt tenna ruhu meta Abram, wara li telaq mill-Eġittu u xehet it-tined tiegħu bejn Cades u Sur, mar f'Gerara fejn kien isaltan Abimelek. Kif dan is-sultan sar jaf li Sara kienet oht Abram, baġhat għaliha u hadha bhala martu (Gen. XX, 2). Hawn ukoll indaħal Alla li hedded lil Abimelek li jikkastigah kemm-il darba ma jehlisx lil Sara u jagħtiha lura lil Abram.

* * *

U ż-żmien għaddej; ix-xaġhar jibjad; il-wiċċ jitekemmex; u Sara titlef kull tama li taġmel hieni lil

zewġha, billi tnissillu tarbija. F'mument tassew kbir ta' mħabba għal żewġha, twebblu biex jara jistax jixtri tarbija permezz ta' l-ilsira taġha. "Ara — qaltu — jiena ma jistax ikolli tfal; aqbad l-ilsira tie-



Sara, mart Ġakob.

ghi u ara jekk jistax ikollok tfal minnha" (Gen. XVI, 2). U Abram jiehu l-ilsira Eġizzjana Agar u jkolli tifel minnha (Ibid. XVI, 4). U hawn jibdeu it-tribulazzjonijiet ta' Abram u ta' Sara. Sara tibda tgħir, ghax beżgħet li l-ilsira sejra tisraq qalb Abram. Nahseb li tafu x'taf

taghmel l-ghira; tmissel fil-qalb tal-bniedem l-aghhar sentimentali. Il-bniedem jinsa li hu bniedem u jsir animal. Sara bdiet tahqar lil Agar u lil binha, b'mod tali li Agar ma felhix aktar u harbet b'binha fid-deżert ta' Sur, u żgur ma kinetx terġa' lura, kieku ma dehrilix angli t'Alla u stedinha biex terġa' lura (Gen. XVI, 6-9). U sadattant Sara baqgħet tiġġerra wara Abram b'gibda akbar għax beżgħet li se ttilfu.

* * *

Safлахhar għal Sara daqgħet is-siegha tal-ferh. Kellha disghin sena, u Abram mija, meta kellhom tarbija, li semmewha Isaak. Meta Alla nnifsu habbar lil Sara l-ahbar tat-tarbija, din ma emmnitx. U kollha dahk marret tgħid: "Jiena issa xihha, u żewġi huwa ixjeh minni; kif sejrin nerġghu naqgħu għall-pjaçiri ta' żoghžitna?" (Gen. XVIII, 12). Aqraw daqsxejn id-djalogu li għad-

da bejn Sara, Abram u Alla kif jiġi rrakkuntat mill-ktieb tal-Genesi fil-kapitlu XXI u taraw kemm ma tenitx sinçiera Sara; għall-kuntrarju gidbet u wriet ruhha tassew bla karattru.

Meta sabet li hargħet tassew tqila, u meta biż-żmien it-tarbija twieldet qawwija u shiha, ma kienx hemm tarf ta' hena li Sara ma ġarrbitx. Mill-bqija matul l-ahhar jiem ta' hajjitha ma għamlitx haġ'ohra hlief tidhak biha nnifisha meta kienet tiftakar li, fi xjuhitha, nisslet u wldet tarbija. Imma żgur li ma dahkitx Agar l-ilsira u binha Ismaele li, imkeççija minn dar Abram, għaddew il-bqija ta' hajjithom jiġġerrew fid-deżert ta' Bersabea (Gen. XXI, 14).

Sara, li kienet imzejna b'tant sbuhija, ma kellhiex qalbha mimlija b'daqshekk iehor ġmiel.

IR-RAHEB.

GAHAN KELLU ŻEWĠ BIBIEN

Gahan ried jehles minn xi nies li mid-dehra ma tantx kienu jogħġbuh. Għalhekk qal lill-mara: "Xhin jiġu dawk in-nies iħabbtu l-bieb, għidilhom li jien m'nhix hawn". Hekk għamlet il-mara; imma dawk qalulha: "Kif jista' jkun li mhux hawn, meta rajnieh d'eħel". Il-mara tmashnet hafna u kienet ġejja fl-idejn li kieku ma tfaççax Gahan mit-tieqa, sejhilha u qalilha: "Għidilhom li d-dar tagħna għandha żewġ bibien; dhalt minn wieħed u hriġt mill-iehor".

GAHAN U N-NISA

Gahan kellu żewġ nisa li kienu jgħiru tassew għal xulxin. Darba fost l-ohrajn staqsew: "Gahan 'il min thobb l-aktar fostna?" Gahan kollu ħieni, wieġeb: "Inħobbkom it-tnejn xorta waħda". Waħda minnhom ma baqgħetx kuntenta bit-tweġiba u qaltli: "Gahan, jekk inkunu se nġherqu t-tnejn 'il min issalva?" Gahan hasibha ftit, dar fuq ix-xwejha u qalilha: "Irrid naħseb li inti taf tgħum ftit"!

MARIJA ... U INT

Meditazzjonijiet fuq il-hajja tal-Madonna

I. — KOLLOK SABIHA . . .

Kollok sabiha . . . , kollok grazzjuża . . . , mimlija bil-grazzja! Kliem ta' mhabba u tenerezza! Espressjoni ta' qalb li taf thobb lill-mahbuba!

U b'dan il-kliem l-anglu mibghut minn Alla mar isellem lil Marija f'dak il-jum li l-kobor t'Alla tlibbes bil-gisem fqajjar taghna!

Xena li ssahhar! Kliem li jdegh-xek! Ahbar ta' sorpriza l-aktar kbira — xebba bla raġel issir l-Omm t'Alla! Il-mibghut t'Alla jinzel mill-gholi tas-smewwiet f'dar fqajra, go rahal mohbi minsi mid-dinja (Nazaret), ikellem lil tfajla li hadd ma jaf biha. Kienet tfajla misthija, imma kollha sabiha din Marija! Kien misteru kbir dan, imma grajja li biddlet id-dinja u qalbet l-istorja tal-bniedem!

Ahseb ftit f'dak il-jum li fih l-anglu deher lil Marija, il-jum ta' l-annunzjazzjoni meta Alla sar bniedem u beda jghammar fostna.

F'dak il-jum il-weghdiet li Alla kien ghamel lill-bniedem bdew isehhu. Fil-bidu tal-holqien kien hemm mara li dinbet — Eva — mara li bdiet il-ghawg u n-niket u l-hažen. F'Nazaret kien hemm mara oħra — Marija — mara li bdiet twettaq dik ir-rebħa li Alla kien wiegħed lil Eva, ir-rebħa fuq il-ghawg u n-niket u l-hažen.

Fi żmien il-profeta Izaija, Alla kien wiegħed lis-sultan Akaz li 'l

quddiem kien sejjer jagħti sinjal lid-dinja: xebba tagħti d-dawl 'l Iben li jgħib 'l Alla fostna. F'Nazaret, dan is-sinjal misterjuż beda jifrex id-dawl tiegħu.

Fil-Antik Testament, Alla kemm-il darba kien wiegħed li fergha kellha toħroġ miz-zokk ta' David, iben mid-dinastija Lhudija, li kellu jqajjem il-glorja li s-slaten Lhud tilfu u dallmu bil-hažen tagħhom. Issa, f'Nazaret, din il-wegħda sehħet.

Ftit xhur qabel, Alla kien gharraf lil Zakkarija li s-salvazzjoni tad-dinja kienet qorbot. Qallu li b'mod mirakoluż, fi xjuhitu, kien se jkollu iben li jhejji t-triq tal-messija, tal-messija li kellu jigi. Il-lum, f'Nazaret, il-messija kien wasal.

Il-protagonista, il-persunaġġ ewlieni, tax-xena ta' Nazaret hija Marija. Dik li hi kollha sabiha, kollha grazzjuża, mimlija bil-grazzja!

L-anglu kompli jgħid lil Marija: "Il-Mulej miegħek!" Qalilha li kienet se ssir l-Omm t'Alla.

Marija thawdet quddiem il-misteru. Xebba Lhudija ma setgħetx tifhem kif mara setgħet issir l-omm t'Alla. U l-ebda xebba ma tasal biex tifhem kif mara tista' ssir omm min-ghajr ir-raġel. Marija thawdet. Imma emmnet. Il-fidi f'Alla warribet it-tahwid ta' mohħha. Bla ma fehmet kif Alla seta' jwettaq kliemu, offriet lilha nnifisha bħala strument umli tar-rieda Tiegħu.

U bil-fidi ta' Marija Alla sar bniedem u beda jghammar fostna! Il-

fidi ta' Marija nizzlet 'l Alla mis-sema! L-umiltà taghha ghamlitha kollha sabiha! Il-fidi u l-umiltà bid-dlu s-sura ta' l-istorja!

— U int . . . ? Tixbah int lil Marija fis-sbuhija taghha? Ghandek int dik il-fidi qawwija f'Alla u dik l-umiltà profonda li kellha Marija?

Jiena u int m'ghandniex nibqghu passivi quddiem il-misteru ta' Nazaret! Alla ghadu jrid jidhol fil-qlub tal-bnedmin, jitnissel fl-erwieh, sewwa sew kif ried jaghmel f'dak il-jum ta' Nazaret.

Nazaret huwa x-xbieha tad-dinja kollha, tad-dinja ta' kull żmien. L-anglu jfisser il-lehen t'Alla li ghadu jidwi u jghid li Hu jrid jidhol u jgaltan fid-dinja. Marija hija l-ideal ta' kull mara, ta' kull ruh li trid taghti 'l Alla lid-dinja mhawda u midinba. Il-fidi u l-umiltà ta' Marija huma s-sigriet tar-rebha fuq il-hażen u n-niket, huma l-qawwa li tista' tbiddel il-figura kerha tad-dinja.

Forsi int tfajla, bhal ma kienet Marija. Forsi inti sabiha, mimlija sahha, bit-tbissima tal-hajja fuq wiċċek, b'tama shiha fl-imhabba! Forsi m'intix sabiha, imma mzejna b'karattru helu u twajjeb. Forsi ż-żghazagh jimxu warajk, jitbissmulek, jixtiequ johorġu mieghek u jgawdu l-preżenza ta' żoghżitek! Imma isma' 'l hawn: Hemm fik it-tjubija ta' Marija, dik il-fidi f'Alla, dik l-umiltà li sahhret id-dinja? Qed tingeda inti b'żoghżitek biex Ġesù jiġi fik, jibqa' fik, u minnek jinghata lil dawk li jhobbuk, li jimxu warajk, li jitbissmulek u jixtiequ tagħhom?

Forsi int omm, bhal ma saret Marija. Forsi int ukoll tiltaqa' ma' qtiġh il-qalb, ma' dubji fil-hajja,

ma' mrar u niket. Forsi int ukoll tghid bhal ma qalet Marija: "Kif jista' jkun dan?" meta tara kolloxx diffiċli, meta ma taghrafx kif ir-rieda ta' Alla tista' ssehh fik u f'uliedek f'din il-hajja li qed naghmluha tant komplikata u diffiċli. Imma ghandek inti dik il-fidi li dejjem farrġet lil Marija? Tasal tifhem int, bhal ma fehmet Marija, li Alla jista' kolloxx, jista' jaghmel il-hwejjeg diffiċli faċli?

Forsi int raġel bhali. Forsi, bhali, tixtieq ittejjeb id-dinja, tagħmel il-ġid lill-familja tieghek u lil had-diehor. Forsi tixtieq tagħmel is-soċ-jeta u l-Knisja hafna ahjar milli huma. Forsi mimli rieda tajba għall-ġid tal-gejjieni. Imma qiegħed inti thalli 'l Alla jahdem fik, bhal ma ghamlet Marija? Il-mezzi għall-ġid li tixtieq tagħmel huma umani bhalek, mezzi mibnijin fuq is-success li jidher, fuq il-hidma tieghek, fuq l-ambizzjonijiet mohbijin fik, fuq il-qawwa tal-hsieb li ghandek, fuq il-kapaċitajiet li minn għalik ghandek? Jew huma mezzi divini mibnijin fuq il-fidi f'Alla u l-umiltà li tagħmek strument sempliċi u mohbi f'idejn Alla, sewwa sew kif kienet u baqghet Marija?

"Il-Mulej mieghek!" Qiegħed mieghek il-Mulej bil-grazzja Tiegħu? Qiegħed tgħix ma' Ġesù bis-sagramenti mqaddsa, speċjalment bit-tqarbin li jgiblek lil Ġesù mieghek b'mod reali u bil-qawwa kollha Tiegħu? Huma l-isbaħ intenzjonijiet tieghek dawk tal-Mulej, jew dawk umani mibnijin fuq l-interessi personali?

Erga' ahseb fix-xena ta' Nazaret, dik il-grazzja li gabet it-tama fid-dinja, li nizzlet 'l Alla mis-sema. Ahseb f'dik it-tfajla umli, sempliċi,

kollha fidi u mhabba. U iffi sewwa jekk tixbahx lilha! Ahseb tajjeb jekk intix strument umli f'idejn Alla!

Il-grajja ta' Nazaret hija eterna tibqa' . . . ghandha tibqa' . . . fiya u fik . . . u f'kull ruh li tigi f'dan il-Wied tad-Dmugh.

Kieku kull bniedem itenni ma' Marija, "Ikun maghmul minni dak li trid Int" kieku d-dinja tinsab wisq ahjar milli hi! Kieku d-dinja reghhet saret genna ta' l-art bhal ma kienet fil-Eden qabel id-dnub ta' Eva, kif kienet fil-qalb safja u semplici ta' Marija, kif kienet f'dik il-familja fqajra, imma spiritwalment ghanja, ta' Nazaret.

Kun, hija jew ohti, "kollok sbuhija u grazzja", sbuhija u grazzja tar-ruh, kif kienet Marija!

II. — TITHENNA RUHI F'ALLA S SALVATUR TIEGHI . . .

Wara x-xena ta' Nazaret tigi dik ta' Ghajn - Karim. Wara l-konverrazzjoni ta' Marija ma' l-anglu tigi dik ta' Marija ma' Elizabetta. It-tnejn huma xeniet ta' ferh, ta' tama u taghlim.

Meta Marija bdiet iggib fiha lil Gesu ma ghamlitx bhal hafna nisa ohra: ma qaghditx titfisset go darha, ma qaghditx titpaxxa bl-unur li kien se jkollha li se ssir omm u omm ta' iben hekk kbir; ma tathiex ghall-ghazz; ma ghaddietx iz-zmien thejji l-ilbiesi ghat-tarbija li kien se jkollha. Imma halliet kollox u marret taghmel att ta' karita ma' wahda mill-graba taghha, ma' mara mdahhla fiz-zmien li hija wkoll kien se jkollha iben. Marret ghand Elizabetta, l-omm ta' Gwanni, li kellu jhejji t-triq ghal Gesu.

Marret taghmel att ta' karita! Halliet lil Nazaret u mxiet jiem shah sakemm waslet Ghajn - Karim fejn kienet toqghod Elizabetta mart Zakkarija.

Ghajn - Karim huwa rahal zhgir qrib Gerusalem tal-Lhudija. Jinsab fuq l-"Gholjiet" li joffru serhan u hemda, li l-arja pura taghhom tfakar fis-safa tal-qalb, li l-gholi taghhom igib quddiem ghajnejn il-kobor t'Alla.

Marret Ghajn - Karim imkeffna fl-umilta taghha. Ma kien hemm hadd biex jilqaghha: hadd, hliet Elizabetta, ma kien jaf bil-misteru li kien qed isir fiha. Marija zammet kollox mohbi. Halliet t'Alla jahdem fis-skiet ta' qalbha u gisimha. Ma nqdiex bil-mezzi ta' komunikazzjoni biex ixxandar il-migja t'Alla fid-dinja permezz taghha. Ma ghamlietx bhalna bhal ma naghmlu ahna appena jahtruna ghal xi xoghol zhgir, appena niksbu 'xi unur.

Malli waslet Ghajn - Karim, Marija mxiet lejn id-dar ta' Zakkarija u sellmet lil Elizabetta. Dak il-hin, it-tarbija li Elizabetta kellha fiha qabzet bil-ferh; ferhet ghax kellha kuntatt ma' Marija l-Omm t'Alla. Imbaghad Elizabetta nfexxet f'din it-tislama: "Imbierka inti fost in-nisa kollha; imbierka il-frott tal-guf tieghek . . . ; u mbierka inti ghax emmint li l-weghda li ghamel il-Mulej sejra sseh".

Hawn Marija wiegbet lill-qariba taghha: "Ir-ruh tieghi xxandar il-kobor tal-Mulej, u ruhi tithenna f'Alla s-Salvatur tieghi, ghax huwa hares lejn il-qaddejja umli tieghu. Iva, minn issa l-generazzjonijiet kollha jsejhuli mbierka, ghax Dak li jista' kollox ghamel hwejjeġ kbar

miegħi, Imqaddes huwa ismu!...”

Fis-skiet helu ta' Ghajn - Karim, Marija damet tliet xhur. Qagħdet hemm tahseb fil-misteru kbir li kien qiegħed isir fiha: fil-kobor bla qies ta' Alla, fil-hniena tiegħu, fiċ-ċokon tagħha. Baqgħet hemm tfahħar 'l Alla u taqdi lil Elizabetta. It-tliet xhur ta' Ghajn - Karim kienu jiem ta' talb u tifhir 'l Alla, u ta' xogħol u ghajna lill-proxxmu.

Wara “l-irtir” ta' Ghajn - Karim Marija reġgħet lura lejn Nazaret biex thejji ruhha għall-akbar grajja ta' l-istorja tal-bniedem: it-twelid ta' Ġesù.

F'dawn ix-xhur Marija kienet kollha ferħ fis-Salvatur tagħha.

— U int . . . ?

Kif giġt ruhek int meta tawk xi kariga ta' responsabbiltà? Dhalt dahla fik innifsek u rajt iċ-ċokon tiegħek fir-realtà, sewwa sew kif għamlet Marija, għalkemm kienet mimlija sbuhija u virtujiet? U qist li tiehu r-responsabbiltà li tawk sabiex biha tagħti gloriya 'l Alla? U thenniet ruhek fil-Mulej għax ftakar “fiċ-ċokon” tiegħek?

Marija hasset li huwa unur kbir li ssir l-omm ta' l-istess Alla. U ferħet. Kieku ma ferħitx, ma kenitx tkun bniedma. Hasset it-toqol tas-sejha, imma ferħet. U hekk kull

bniedem jifrah meta jagħtuh xi unur. Imma l-unuri tad-dinja huma wisq diversi minn dawk t'Alla. L-unuri ta' hawn malajr jgħaddu. Min ihobbhom jisker bl-ambizzjoni għalihom, u jsir bniedem imdejjaq. Min jiggieled għalihom, jiblieh. Min jimla zaqqu bihom, ifittex u ma jsib xejn, Min jifrah bihom, hu uman. Min jifrah bihom, jilmah ix-xejn tiegħu, u joffri l-unuri li tawk għall-glorja t'Alla: dan il-bniedem ikun ġej minn Alla, ikun il-bniedem ta' Alla, kif kienet Marija.

Fil-ferħ ta' l-unur tal-maternità divina, Marija ferħet fil-Mulej u nħbiet għand waħda mill-qraba tagħha. Ma qalet lil hadd, lanqas lil Ġuzeppi! Nahseb li hafna minna ma jifhemux dan l-atteġġjament ta' Marija. Hafna minna jdoqqu t-trombi b'dak li laħqu, bit-titoli li haddu, eċċ., eċċ. Jiktbu fil-gazzetti u jxandru fuq ir-radjo; jiktbu huma u jgiegħlu lil haddiehor jikteb u jxandar fuqhom, Juru l-mizerja tagħhom! Idahhku 'l min hu serju bihom! Marija zammet is-skiet. Ferħet fil-Mulej. Halliet 'l Alla jurriha lid-dinja. Kellha 'l Alla fiha, u xi bżonn kellha tat-tifhir tan-nies, tan-nies li jgħiru, li jobgħodu, li jinsew, li huma miżerabbli?

P. GWIDO SCHEMBRI, O.F.M.

QADDISIN ĠODDA

Fost il-Qaddisin godda li se jiġu kanonizzati din is-sena mill-Qdusija Tiegħu l-Papa Pawlu VI, insibu l-Beatu Nikola Tavelic u Shabu Martri.

W E G H D A

Fraŋgiska Fenech, miż-Żejtun, tiżzihajt 'l Alla għall-grazzja li qalgħet bl-interċessjoni tal-Madonna Addolorata u tkompli l-wegħda tagħha billi tqassam 50 xbieha tad-Duluri tal-Kalvarju.

IT-TRAGEDJA TA' MASADA

(Din is-sena, 1970, jahbat id-Dsatax-il Ċentinarju tal-Waqgħa ta' Ġerusalem u t-Tmiem tas-Saltna tal-Lhud ta' l-ART IMQADDA. Għalhekk jaqbel li nfakkru din il-ġrajja hemmija b'din il-kitba, għad li qasira, meħuda mill-ktieb imsemmi HRIEB IL-LHUD miktub minn wiehed Lhudi jismu Ġuzeppi Flavju, li kellu hu n-nifsu sehem kbir f'dik il-gwerra.)

Kulhadd jaf, mill-kbar saż-żgħar, kemm kellhom jinħaqru l-Lhud minn dak in-nhar li ġieghlu lil Ponzju Pilatu jsallab lil Ġesù, sal-lum. Jidher ċar li Alla sama' u laqa' dik il-ghajta kiefra tagħhom lill-Hakem Ruman, meta hu ried jehilsu għax sabu bla htija, u beza' jsallabhulhom. Qalulu għalanija meta rawh beżgħan: "Tibżax, int! Il-htija ta' demmu taqa' fuqna u fuq uliedna!" U hekk sar!

L-ewwel daqqa shiha li tahom Alla kienet erbghin sena wara l-ġrajja, jiġifieri fis-sena sebghin, fid-9 ta' Awissu, meta s-suldati ta' Titu, bin Vespasianu, waqqgħulhom is-swar u harquhom it-Tempju, u għamlu herba mill-Belt il-Kbira tagħhom, GERUSALEM. Minn dak iż-żmien 'il hawn, kull fejn imorru jiehdu saħta magħhom; u la jiswielhom il-għerf, u la jiswewlhom il-flus. Ara kif fi żmienna wkoll, x'biza' hawn li ssir herba mid-dinja kollha, u qerda min-nies li fiha, jekk jaqdbu gwerra r-Russja u l-Amerika, htija tagħhom!

* * *

Il-ġrajja ta' kif saret il-Gwerra tar-Rumani mal-Lhud, bil-hruq tat-Tempju u l-herba ta' Ġerusalem, min kien għaqli biżżejjed u rafa'

l-kotba ta' dan il-qari, isibha fil-harġiet ta' April - Ġunju, faċċata 36, u ta' Lulju - Settembru, faċċata 67, tas-sena 1957, miktuba mill-Professor Mons. Pietru Pawl Saydon, B.Lit., D.D., Lic. S. Script.

Hawnhekk, mela, sa ngħibu, maqlub bil-Malti, fil-qosor, dak li halla miktub Ġuzeppi Flavju (1) fuq din il-ġrajja tal-biza'; naqdbu minn fejn halla l-Professor Saydon, wara l-waqgħa ta' Ġerusalem.

Dak iż-żmien, wara li miet il-Ġeneral Lucilju Battus, lahaq Prokuratur tal-Lhudija warajh Flavju Silva, u meta ra li l-pajjiż kollu kien imrażżan f'dik il-gwerra, u l-fortizzi kollha meħuda, minn barra fortizza wahda msemmija MASADA (għax iż-żewġ fortizzi l-oħra, il-Herodium u l-Machaerus kien hadhom qabel miet Lucilju), għabar flimkien is-sul-

(1) Ġuzeppi Flavju kien Lhudi tal-Palestina, u twieled f'Ġerusalem fis-sena 37 jew 38 wara Kristu. Kien imnissel minn nies għonja u ta' skola kbira u hu hareġ bħalhom. F'il-bidu tal-gwerra tal-Lhud mar-Rumani kien ġeneral tal-Galilin u lir-Rumani habbathom m'hux f'tit u għamilhom hsarat kbar. Imma wara, billi meta g'ie taht idejhom hal-lewh haj u żegħlu bih, qaleb magħhom. Ma' tul il-ġlied kollu baqa' mar-Rumani u xogħlu kien li jħajjar lin-nies ta' pajjiżu li ma jibqgħux jiġġieldu. Wara li ntemm il-ġlied ma' Ruma u hemm kiteb kemm il-ktieb, fosthom ktieb imsemmi: "Fuq il-Gwerra Lhudija". Dawn il-kotba kitibhom bil-lingwa tal-Palestina u mbağhad qalbuhomli bil-Grieg. Kull ma kiteb fuq il-Gwerra tal-Lhud qisu kollu rah b'għajnejh, u jidher minn kliemu li jekk ma kienx fl-assedju ta' Masada, ċert li żarha u tkellem mal-ġeneral Flavju Silva, li rebahha, u maż-żewġ nisa li baqgħu hajjin u raw il-bidu tal-qtil. Miet f'Ruma qrib is-sena 100 W.K.

dati kollha Rumani li kienu mxerridin u gieb għadd kbir ta' Isiera Lhud ghax-xoghol, u hadhom biex jaqbduha. Masada kienet fortizza bil-bini ġewwa fiha, qisna belt żgħira, fuq għolja. Kienu jgħammru fiha 960 (disa' mija u sittin) ruh, irġiel, nisa u tfal, li r-rajjes tagħhom kien raġel jismu Eli-Għazar. Din il-fortizza għall-ewwel kienet f'idejn ir-Rumani, imma fil-bidu tal-gwerra kienu hatfuha l-Lhud, wara li habtu għal ftit suldati li kienu għassa fiha, u qatluhom b'taqriqa. Fis-sena 66 għaddiet minn idejn ir-rajjes tax-xewwiexa, imsemmi Ġuda l-Galili (2), li kien maqtul mill-egħdewwa tiegħu, Lhud bħalu, u hadha Eli-Għazar, rajjes is-Sikkinin (3) li kienu jgħidulhom hekk għax kien ikollhom sikkina, jew ahjar, xifa misnuna, mohbija fi hżienhom, taht il-hwejjeg, u jinfdu biha lil min jobghoduh, ukoll go nofs in-nies, għal għarrieda, u hadd ma jintebah min qatlu. Is-Sikkinin kellhom ukoll ġewwa din il-fortizza lin-nisa tagħhom u lil uliedhom, li kienu haduhom hemm biex ibegħduhom u jharsuhom mill-gwerra.

Gie mela l-ġeneral Flavju Silva u mexxa t-tajfa tas-suldati Rumani għal Masada biex jitqabad ma' Eli-Għazar u s-Sikkinin li kellu miegħu magħluqa f'dik il-belt żgħira. L-ewwel ma għamel dan il-ġeneral, qasam lis-suldati tad-dawra kollha tal-fortizza u għalaqha b'hajt (il-ġebel u t-trab biex jinbena dan il-hajt kienu jgħorruh l-ilsiera Lhud li nqabdu mill-gwerra) biex ebda hadd min-nies ta' ġewwa ma kien jista' jahrab bla ma jinqabad mis-suldati li kienu qrib dak il-hajt, jagħmlu l-għassa. Ukoll waqqaf it-tinda tiegħu fil-maqgħad li kien għażel, fil-

ġenb, li minnu l-blata għolja li fuqha kienet mibnija l-fortizza kienet l-egreb għall-iġbla ta' madwarha.

Dik in-naha kienet haġa tqila li jinġiebb l-ikel u l-mehtieg għas-suldati, għax din il-fortizza kienet fix-xori, u bghida wisq mill-ibliet imgħammra. L-ilma wkoll kellu jinġiebb mill-bghid, għax ma kien hemm ebda għajn ta' l-ilma fil-qrib, dik in-naha. Dan ukoll kien jinġarr mill-ilsiera Lhud li nqabdu fil-gwerra. Għlhekk meta Flavju Silva hejja kollox u amar għal kulhadd dak li għandu jagħmel, haseb biex jibda t-taqbida. Imma mill-ewwel kien jiddher li biex dik il-fortizza tittiehed kienu jinhtiegu żmien twil u taħbit kbir, għax kienet qawwiya wisq, kif sa nfissru fuq fuq hawn taht.

Il-blata jew għolja li fuqha kienet mibnija din il-fortizza kienet kbira ġmielha, u kienet għolja wisq (4), u l-ġnub tagħha kollha tal-blat, u weqfin, bħal irdum, li u nies anqas bhejjem ma kienu jistgħu jitolgħu magħhom. It-tluġh

(2) Dan Ġuda l-Galili jissemma wkoll fl-Atti tal-Appostli kap. V, vers 37.

(3) Ix-xafra li kien ikollhom dawn in-nies, bil-Grieg kienu jgħidulha xifos (bil-Malti xifa), u bil-Latin siea, għal hekk lil dawk in-nies kienu laqqmuhom sicarii. Hawn għal heffa semmejniahom Sikkinin, minn sikkina.

(4) It-tul tal-wetgħa ta' fuq d'n il-għolja hu ta' 600 (sitt mitt) metru u l-wisa' tagħha minn 130 (mija u tletin) sa 240 (mitejn u erbghin) metru. Il-għoli tagħha ftit iżjed jew ftit anqas minn 520 (hames mija u ghoxrin metru) il-metru fih tul ta' qrib jarda u erba' pulzieri. Dawn il-qisien mehuda r'ill-kitba tal-Patri Injazju Mancini O.F.M. li dehret fil-Qari "La Terra Santa", hargħa ta' Marzu 1959. Dan il-Patri żar Masada dik is-sena u darha u kiteb fuqha.

taghha kien b'tigrib kbir, minn żewġ trejgiet weqfin u hżiena bosta, trejqa fuq kull naha, fejn il-blat kien l-anqas gholi, naha li thares lejn il-Bahar il-Mejjet, jiġifieri lejn ix-Xerq, minn fejn titla' x-xemx, u l-ohra n-naha tal-Gharb, minn fejn ix-xemx tinżel; din ta' l-aħħar kienet l-aħjar trejqa. Il-moghdiya l-ohra, daqs kemm kienet imghawġa u dejqa, kienu jghidulha s-*'Serp'*, ghax min ighaddi minnha kien ikollu wisq drabi jerga' lura, billi jiltaqa' ma' liwjiet, daqqa qosra u daqqa twal, u b'tabbiet kbir biex timxi 'l quddiem, ghax drabi trid tmidd din is-sieq, u drabi trid tmidd is-sieq l-ohra; u jekk sieqek tiżloq u taqa' minn hemm fuq għal ġewwa l-hondoq ta' taht, il-mewt hemm għalik, ghax il-hondoq eghmiq wisq, u l-hitan tal-blat wieqaf; hekk li saħansitra jekk thares 'l isfel jaq-tagħlek qalbek u jimlik bil-biża' (5).

Wara li ddum tiela qatigh, fl-aħħar tilhaq il-quċcata. Hemm fuq tinsab witgha kbira li fuqha Jonata l-Qassis kien bena l-fortizza u semmieha Masada, ghax qabel dik il-gholqa kien jisimha *Cebel Sebbeh*. Wara żmien, meta lahaq sultan Erodi, lil din il-witgha dawwarha b'sur tal-ġebel abjad (6), u matul dan is-sur bena 38 (tmienja u tletin) borg. In-naha ta' ġewwa, mas-sur, bena għadd ta' djar żgħar u n-nofs tal-wetgha hallih battal, billi kien miksi b'hamrija hamra u tajba wisq għaž-żriegħ, hekk li n-nies li kienu jghixu hemm ġewwa, kien jista' jkollhom il-haxix fix-xitwa u l-frott fis-sajf, x'jieklu s-sena kollha, mingħajr ma jinżlu minn hemm. Barra mid-djar, Erodi kien bena wkoll Dejra, bħal *palazz*, mis-sur 'il ġewwa, li għammru b'kull ma kien me-

htieg u żejnu bi ġmiel kbir. Hemm fuq ukoll haffer għadd ta' bjar fil-blat (?) biex jimtlew bl-ilma fix-xitwa u n-nies ta' hemm fuq ikollhom x'jixorbu u biex jinhaslu s-sena kollha.

Ghamel ukoll imħażen kbar għall-ikel, fejn jinżamm il-qamħ biex jagħmlu l-hobż, u ż-żrieragh l-ohra, bħal ful u piżelli u fażola u għats. Ghamel ukoll imħażen fejn jista' jinħażen il-frott imqadded, bħal tin, tamar u żbib; u hofor fil-blat qawwi, bħal bjar żgħar, fejn jintrafa' ż-żejt u l-inbid. Hekk i meta Eli-Għasār ha taht idejh din il-blejta, sabha mghammra b'kull xorta ta' ġid. U billi hemm fuq l-arja bierda u safja, ghax dik il-blata għolja u qieghda f'naha xōrija, l-ikel iżomm tajjeb għal snin kbar, ghax ma jmiss miegħu ebda xorta ta' tingis. Barra minn dan kien hemm ukoll kotra kbira ta' armi tal-gwerra, li Erodi kien refa' hemm fuq għalli jista' jinqala' jekk qatt xi darba jinhtieghom hu.

Wara li l-ġeneral Silva hejja kollox biex hadd min-nies ta' ġewwa l-fortizza ma jkun jista' jahrab, be-

(5) Fis-sena 1955 meta l-Lhud kienu qegħdin jagħmlu xi taħfir f'Masada żagħżuġ Lhudi fettillu jitla' fuq din il-gholja minn naha oħra. Zelaq u waqa' ġewwa l-hondoq u hadd ma sata' jinżel għalih. Kellhom iġibu helikopter li tellgħu minn hemm mejjet u mfarrak daqs kemm habat ma' xfura ta' blat hu u jitgerbeħ.

(6) Dan is-sur għad baqa' weqfin xi biċċiet minnu. Kien għoli 6 metri u wiesa' 4. Qiesu, meta żar Masada, Patri Mancini.

(7) Fit-wetgha ta' fuq il-gholja għadhom jidhru 12-il bir, kull bir jasa' minn 2544 (elfejn, hames mija u erbgha u erbghin) sa 4220 (erbat elef mitejn u ghoxrin) metru kubu ta' ilma.

da jahseb biex jahbat għall-fortizza nfiha. L-ewwelnett ried jimla' sehem mill-hondoq li kien hemm bejn il-fortizza u l-igbla jew għoljiet ta' madwarha, biex fuq dak il-mili jtal-la' l-makni għall-hbit, bħal dawk li kellu Titu meta habat u rebah lil Ġerusalem. Imma ma sabx hliet naha wahda fejn sata' jtalla' s-sies; kienet blata wiesa, u għolja wkoll, in-naha tal-Għarb, imma xi tletin minkeb (8) aktar baxxa mill-bqija. Għalhekk qabbad lis-suldati jgħieghu lill-ilsiera jgħorru t-trab u l-haġar biex jimtela' dak il-hondoq. Hekk għamlu: l-ilsiera jgħibu t-trab u l-haġar u s-suldati jixhtu fil-hondoq, sa ma l-hondoq imtela' u tala' s-sies. Fuq dan is-sies is-suldati tellgħu torri, li kien tal-eghwied minn ġewwa u miksi bil-hadid minn barra, u msahħah bil-hadid minn ġewwa wkoll, u minn fuqu bdew iwaddbu l-vleġeġ u l-ġebel, hekk li għieghu lin-nies ta' ġewwa l-fortizza jer-għu lura.

Meta ra dan, il-ġeneral amar ukoll li jingieb il-kibx tal-bronz (9) u jib-dew jagħtu bih fuq is-sur biex igarr-fu l-ġebel u jifthu fetha fih u jid-hlu ġewwa. Il-hsieb tar-Rumani sehh, għax il-bieċa tas-sur garrfuha, imma l-Lhud ta' ġewwa malajr has-bu x'kellhom jagħmlu, u bnew sur iehor quddiem dik il-fetha; mħux sur tal-haġar, imma taz-zkuk u l-eghwied imsallba, mirdum min-naha ta' barra biż-żrar u l-hamrija, biex meta r-Rumani jhabbtu fuqu b'ras il-kibx, ir-ras tidhol fil-hamrija u s-sur ma jaqax. Imma l-ġeneral Rumani haseb għal dan ukoll, u qabbad lis-suldati jixhtu fuq dak is-sur għadd ta' torċi mixgħula, li lahqu l-eghwied u s-sur ha n-nar u saret huġġieġa kbira. Ir-rih għall-ewwel kien għal wiċċ ir-Rumani u beda jwaddab id-dħaħen u n-nar

għal fuqhom, u bdew jibzġhu li t-torri tal-eghwied li kellhom, għalkemm miksi bil-hadid, fl-aħħar jiehu n-nar. Imma f'daqqa wahda r-rih dar għan-naha tal-Lhud u s-sur tagħhom billi kien tal-eghwied qabad huġġieġa wahda, minn tarf sa tarf. Meta raw dan ir-Rumani, ferhanin, marru jistrieħu u hallew il-bqija tat-taqbida għall-ghada, u billi kien filgħaxija u beda jidlam, ziedu l-ghases mad-dawra tal-għolja, biex matul il-lejl, ebda Lhud minn ta' ġewwa l-fortizza ma jkun jista' jahrab għal barra, fid-dlam.

Izda lil Eli-Għazar, rajjes is-Sikinîn, ebda hjiel ma għaddielu minn mohħu li jahrab, u anqas lil ebda wiehed minn dawk li kienu magħluqin ġewwa miegħu ma kien iħallih jahrab, kiekun ried!

Imma meta Eli-Għazar ra s-sur tal-eghwied tiegħu mahruq, u fehm li ma seta' jagħmel ebda haġa ohra biex jehles mir-Rumani, beda jgħib quddiem għajnejh x'kienu sa jagħmlu, lilu u lir-rġiel li kellu miegħu, u lin-nisa tagħhom u lil uliedhom, jekk jaqgħu taht idejhom ħajjin. Għalhekk haseb li kien ikun wisq aħjar li kiekun qabel ma jilħqu jidhlu r-Rumani, jinqatlu huma b'idejhom, kollha! (jicsokta)

LURETU CUTAJAR.

(8) Il-minkeb Lhudi kien ikun twil pied u disa' pulzieri (1 foot 9 inches).

(9) Il-kibx (li bil-Malti hażin ta' dażmien iġhidulu muntun) tal-gwerra kien ikun zokk ta' sigra, twil u ohxon u tqil, li f'tarf minn trufu jkollu mwahħla ras ta' kibx tal-bronz. Kien ikun imdendel bħal bandla, u s-suldati jxejjruh għal darba tnejn tlieta biex jiehu t-tul, u mbagħad iħabbtu dik ir-ras tal-kibx mas-sur b'sahħa kbira. Fejn tolqot, il-ġebel jitkisser, u wara f'it il-bieċa l-mahbuta taqa' u s-sur jinfetah. Minn dik il-fetha jaqbzū għal ġewwa l-belt is-suldati bis-sjuf f'idejhom, u joqtlu lil kull min isibu quddiemhom, ikun min ikun.

REQUIESCANT IN PACE

*Nixtiequ li l-imseħbin tagħna jitol-
tu għar-ruħ għażiża ta' dawn li ġej-
jin, li telqu minn din id-dinja qabil-
na, u li nieshom jixtixquna niftakru
jihom fit-talb tagħna.*

VALLETTA (Gizwiti) — Maria Vella, Ġużeppi, Annunzjata, Mikiel u Suor Stella Muscat, Rikardu, Pawlu u Mary Triganza; Evaristu, Adelgisa, Titu, Jolanda u Iomene Castaldi Fenech.

VALLETTA (Erwieh) — Ġużeppi u Ġulju Borg; Luigi Scicluna; Pawla Attard; Familja Attard; Familja Scicluna; Giovanni Farrugia; Tereza u Salvatore Muscat; Katerina u Victor Berello.

FURJANA — Glorjosa Mifsud; Frangisku u Katerina Adam; Filomena u Ġużeppi Floriani; Amabile u Salvatore Agius; Irene, Alice u Ġużeppina Azzopardi; Alice, Nelly u Fredu Aquilina; Publiju u Gejtana Salomone.

MSIDA — Annunzjata, Ġużeppi-na u Salvatore Cachia; Alessju u Alfredu Mifsud; Remiġju u Ġudit-ta Buhagiar; M'Anna, Alba Marija Cordina; Concetta u Emmanuela Sammut.

HAMRUN (San Frangisk) — Cet-tina, Emmanuela u l-familja Schembri; Antonio u Ġużeppina Bartoli; Karmela Vassallo; Nerina Mercieca; Carmelo Ciscaldi; M'Anna u Ġużeppi Grima.

PIETA' — Emmanuela, Lawrenza, Angela, Victor, Pawlu Piscopo; Vincenzo Cilia; Ġużeppi u Dolores Dimech; Familja Buhagiar.

GZIRA — Carmela Cassar; Giovanna Bonnici; Duminku Muscat, Carmela u Vincenzo Tonna; Ġorg

u Ġużeppi Zammit; Virginia, Duminku u Toni Borg.

SLIEMA — Alfred Farrugia, Ġu-za Sultana; Mikiel u Giovanna Micallef; Giovanna Attard; Stella Bur-lò; Veronica Buhagiar; Ester De-manuele; Filomena Bennetti; Serafina Degiorgio; Angiolina DiStefano; Crocefissa DeCarlo; Cherubina Stellini.

BIRKIRKARA — Carmel u Carmela Mifsud; Carmelo Cardona; Giovanni Ciarlò; Emmanuela De-Giovanni; Filippa Buhagiar; Lorenza Desira; Salvatore Desira.

HAL GHARGHUR — Salvatore Camilleri; Bertu u Marija Tonna; Carmelo u John Cuschieri; Pietro, Doris, Grazia, Katerina u M'Anna Sant Micallef; Gejtana Damato; Ġu-żeppi, Carmelo u M'Anna Zammit; Carmelo u Kalċedonja Bartolo; Ma-rija Teresa Dicidomini.

BORMLA — Emmanuela, Con-cetta, Felicia, Ġużeppi, Tomasu u Carmela Pullicino; Salvatore, Con-cetta Mercieca; Carmen u Leli Bal-zan; Ġużeppi Tonna; Giorgina Borg; Willy, Rosaria u Ġużeppi Gulia; Adeodata Schembri; Carmela Dimitri; Lorenzo Camilleri; Samwel Delceppo; Familja Xuereb.

BIRGU — Giovanni, Marija, Ġu-żeppi, Norenzo, Nina u Samuel Ca-chia; Alfred, Henry, Ronald Long-hurst; Ġużeppi Cmilleri

L-ISLA (San Filippu) — M'An-na, Emmanuela, Concetta, Mary u Alipio Cordina; Polly, Rita, Doris u Ġużeppina Frendo; Katerina, Leonarda, Alice u Nelly Buhagiar; Salvu Buttigieg

QRENDI — Salvino, Mikiel u Luigi Grima; Lourdes u Maria Gri-

ma; Eleonora, Ester u Gejtanu Az-zopardi; Lourdes, Katerina u Ġu-zeppi Buttigieg; Assuero u Luigi Buhagiar.

ZEJTUN — Stella Camilleri; Dun Fat, Camilleri; M'Angela Camille-ri; Ġuza Sinagra; Katerina Saliba; Grazja Vella; Vincenzo u Fidele Tabone; Ġużeppina Ciancio; Filomena Buhagiar; Agostina Micallef; Ester Saliba; Guditta Beleli; Assunta Cuschieri; Katerina Demanuele; Concetta Saliba; Giovanna Micallef.

SIGĠIEWI — Ġużeppi Cachia, Maria Spiteri; Giovanni, Salvatore u Baskał Spiteri; Katerina Demanuele; Giovanna, Giuditta, Filomena u Salvina DiStefano. Ġużeppa, Emmanuela u Annunzjata Ciarlò; Nicolinha, Sebastiana u Ġorg De-Giovanni; Valentina, Salvatore u Gejtanu Benedetti; Mansueto, Tomaro u Remigio Galea.

NAXXAR — Michelina, Salvatore u Ġużeppi Ellul; Baldassare Vincenti, Ġużeppina Sciberras; Angiolina Ciancio; Katerina Binetti; Salvatore Cordinia.

HAŻ-ZEBBUĠ — Carmela u Filippo Vella; Salvina, Giovanna u

Benedetta Sciberras; Antonio, Alessio, Nicola, Nicolina, Filippo u Carmelo Cordinia; Giovanna Ciarlo; Ġuza Vella.

RABAT (Ta' Ġiežu) — Ġuži, Rossina, Ġużeppa, Alessandro, Marija, Carmela u Giovanna Gauci; Pawłu u Mikiel Galea; Carmela u Ġużeppi Tanti; Ganni, M'Anna, Ġuza u Pawla Said; Anthony Ellul; Grazia Tanti; Ġuza, Katerina u Ġanna Az-zopardi; Ġużeppa, Carmelo, Antonia, Vincenzo, Lienì, Salvatore, Ġuza u Rev. Carmelo Busuttil; Familja Muscat u Micallef.

KERCEM — **GĦAWDEX** — Vittoria DeBrincat; Regina Grech; Ġu-zeppi, Salvatore u Mikele Catania; Elena, Alfonsa, Margerita u Ġużeppina Brincat; Samuel, Alessio, Ġor-ġa u Pasqualina Camilleri; Antonia, Rita, Concettina u Ġużeppi Magro; Annunzjata, Ġużeppina, Margerita, Serafina, Dionisia, Sofia, Gejtana u Emmanuela Agius.

Min-naħa taħna niżguraw lil qra-bathom li l-erwieħ ta' dawn il-mejtin għeżieħ ikollhom dejjem sehem mill-quddies li jitqaddes fuq il-Qabar ta' Kristu.